

1. మహాసభల ప్రారంభ విశేషాలు



ప్రతి ఒక్కరికి పండుగలున్నాయి. క్రైస్తవులకి కూడా కొన్ని పండుగలు ఉన్నాయి. కాని మన ఐ.పి.సి కుటుంబానికి అంతకంటే గొప్ప పండుగ ఉంది. అదే, మహాసభల పండుగ. “ఇండియా పెంటెకొస్తు దేవుని సంఘ తెలుగు రాష్ట్ర మహాసభలు” ఈ పేరు వింటేనే ఐపిసి వారికి ఎక్కడలేనంత సంతోషం. నేడు ఫిబ్రవరిలో జరుగుతున్న కూడికల కొరకు ముందునుండే సిద్ధపడుచూ ఉంటాము. తెలుగురాష్ట్రాలలో ఐపిసి సంఘాలలో దాదాపుగా మూడు నెలల నుండే గొలుసు ప్రార్థనలు, ఉపవాస ప్రార్థనలు, తెల్లవారుజాము ప్రార్థనలు, ప్రత్యేక ప్రార్థనలు ఇంకా మరెన్నో చేస్తూ సిద్ధపడతాం. మరోవైపు రోజులు దగ్గరపడుతూ ఉన్నప్పుడు, మన చూపులన్నీయు కూడా మహాసభలవైపు చూస్తుంటాయి. వస్తువులు సిద్ధపరచుకుంటూ, టిక్కెట్లు సిద్ధపరచుకుంటూ, తినుబండారాలు సిద్ధపరచుకుంటూ, ఒకటేంటి ఇలా ఎన్నో రకాలుగా సిద్ధపాటు కలిగి మహాసభలకు వస్తాము.

5 రోజులు జరుగుతున్న మహాసభలు, మొదటిరోజు నుండే పండుగ వాతావరణం నెలకొంటుంది. పెద్ద పెద్ద పందిర్లు, మైకులు, లైట్లు, ఆయా ప్రాంతాల నుండి వచ్చే జన సమూహాలు, అందరు కలిసి ఈ 5 రోజులు సమస్తాన్ని మరచిపోయి. దేవుని ఆరాదిస్తూ, పాటలు పాడుతూ, పరిశుద్ధాత్ములతో ఆనందిస్తూ ఉంటే, ఆ దృశ్యం చూచుటకు మన రెండు కళ్ళూ చాలవు. అసలు మనం భూలోకంలో ఉన్నామా? లేదా పరలోకంలో దేవునిని ఆరాధిస్తున్నామా? అనిపిస్తుంది. అయితే ఇంతటి ఘనమైన దీవెన ఒక్కరోజులో వచ్చింది కాదు. ఎన్నో సంవత్సరాల చరిత్ర మరియు ఎంతోమంది కృషి కలబోసి ఉన్నాయి. దేవుని సన్నిధి విషయంలో మొదటినుండే అనగా మన ప్రియతమ నాయకులు అపో॥ పి.యం.శామ్యూల్ అయ్యగారు ప్రారంభించబడినప్పటినుండే సభలలో పరలోకాన్ని అనుభవించేవారము. కాని నేడున్న సదుపాయాలు మాత్రం అప్పట్లో లేవు ఇవన్నీయు కాల క్రమేణా అభివృద్ధి చెందాయి. అటువంటి ఘన చరిత్ర కలిగిన ఈమహాసభల గురించి ఇంకొంచెం లోతుగా ధ్యానించుదాం.

మహాసభల నిర్వహణ ప్రదేశాలు :

మన ప్రియతమ నాయకులు అపో॥పి.ఎం.శామ్యూల్ అయ్యగారు కేరళలోని కుంబనాడులో ఉపవసించి ప్రార్థించుచుండగా, దేవుడు వీరిని తెలుగు ప్రాంతానికి వెళ్ళమని చెప్పాడు. ఆ సమయంలో సందిగ్ధంలో ఉన్నప్పటికీ తరువాత జరిగిన కొన్ని పరిణామాలను బట్టి నిశ్చయించుకొని 1932వ సంవత్సరంలో మచిలీపట్నంనకు వచ్చారు. అలా ఆ గొప్ప దైవజనుని పరిచర్య ఈ తెలుగునాట ప్రారంభమయ్యింది.

పెద్ద అయ్యగారు, ప్రారంభంలో ప్రధానంగా ఏలూరు, గుడివాడ, బందరు తదితర ప్రాంతాలలో తన పరిచర్యను జరిగించి యున్నారు. ఆ తరువాత పాస్టర్ పి.టి.చాకో గారు ఏలూరు రావడం, పెద్ద అయ్యగారు వరంగల్లు వెళ్ళటం అక్కడ ఆయన 1938 నుండి 1940 వరకు పరిచర్య జరిగించి 1940లో విజయవాడకు వచ్చి విజయవాడలోని ఇశ్లాంపేటలో ఇల్లు

అద్దెకు తీసుకొని తన పరిచర్యను విజయవాడలో ప్రారంభించారు. దాదాపు రెండు సంవత్సరాలు విస్తారమైన పరిచర్య విజయవాడలో జరిగింది. గొప్ప ఉజ్జీవం ఈ పట్టణంలో చెలరేగింది. అనేకమంది తమ జీవితాలను ప్రభువుకి సమర్పించుకొని పెంతెకోస్తు సత్యాన్ని అంగీకరించారు. అలా బాప్టిస్టుపాలెం. బాడవపేట తదితర ప్రాంతాలలో సంఘాలు స్థాపించబడ్డాయి. అనేకమంది విశ్వాసులు రక్షణపొందారు. కృష్ణా జిల్లా అంతటా కూడా విస్తృతమైన పరిచర్యను అయ్యగారు జరిగించారు. ఆత్మలు రక్షించబడ్డారు, సంఘాలు స్థాపించబడ్డాయి. అందును బట్టి ఆయా ప్రాంతాలలో రక్షణ పొందిన విశ్వాసులను ఓ చోట చేర్చి వారిని బలపరచాలని, వారందరినీ చూసి ఆనందించాలని పెద్ద అయ్యగారు కోరుకొని అంతర్వేదిపాలెంలో మొట్టమొదట ఈ మహాసభలను ఏర్పాటు చేయాలని సంకల్పించారు.

అంతర్వేదిపాలెంలో మహాసభలు ప్రారంభమవుట :

అది 1941వ సంవత్సరం. దైవజనులు పి.యం శామ్యూల్ అయ్యగారు మహాసభలను ప్రారంభించాలని అనుకున్నప్పుడు అయ్యగారికి అంతర్వేదిపాలెం మీద దేవుడు ప్రేరేపణ కలిగించారు. అంతర్వేదిపాలెం గోదావరి అందాలతో కనువిందు చేస్తుంది. పచ్చనిపొలాలు, కొబ్బరితోటలతో కేరళ రాష్ట్రాన్ని తలపిస్తుంది. అంతర్వేదిపాలెంనకు ఇదివరకే వెళ్లి సువార్తను ప్రకటించి వచ్చారు. అప్పుడు అనేకమంది దేవుని బిడ్డలు పెంతెకోస్తు సత్యాన్ని అంగీకరించారు గొప్ప ఉజ్జీవం ఆ గ్రామంలో లేచింది. దానినిబట్టి మొదటి సభలను అంతర్వేదిపాలెంలోనే జరపాలని తీర్మానించారు. సభలయొక్క తేదిలను ప్రకటించినప్పటి నుండి కూడా భారతదేశం అంతటా స్వాతంత్ర్యమునకు సంబంధించిన పోరాటాలు ఎక్కువైనాయి. అందును బట్టి ఆరోజుల్లో రవాణా సౌకర్యాలు బొత్తిగా లేకుండా పోయాయి. అయినప్పటికీ మొట్టమొదటి సభలు ఎంతో గొప్పగా జరిగావి. ప్రజలు తండోపతండాలుగా వచ్చారు. ప్రజలు రవాణాసౌకర్యాలు లేనప్పటికీ కూడా ఎద్దుల బండ్లలో, గుర్రపు బండ్లలో ఎదో విధంగా సభలకు చేరుకొని దేవుని యొక్క అమూల్యమైన సహవాసాన్ని అనుభవించారు. దీని యొక్క ప్రోత్సాహంతో ప్రతి సంవత్సరం సభలను జరిగించాలని తీర్మానించుకొన్నారు. అయితే సభలను ఇతర ప్రాంతాలలో కూడా నిర్వహించాలని తలచారు. అంటే ఒక్కొక్క సంవత్సరం ఒక్కొక్క ప్రాంతంలో నిర్వహించాలని తలచారు. దానికి కారణమేమనగా, ఆ రోజుల్లో నేడున్నట్లుగా రవాణా సదుపాయాలు లేవు, అందువలన చాలా మంది ప్రజలు దూరం ప్రయాణించలేక పోవుట చేత ఆయా ప్రాంతాలలో జరిగించాలని నిర్ణయించారు.

బాప్టిస్టుపాలెంలో కొనసాగించబడుట:

అంతర్వేదిపాలెం తరువాత సభలను రెండవసారి అంటే 1942వ సంవత్సరంలో విజయవాడలోని బాప్టిస్టుపాలెంలో జరిగినవి. అది 1942 జనవరి నెల, అపొస్తలుల మనసు సభల కొరకు ఉప్పీలూరుతుంది. ఈ సారి సభలు ఎక్కడ జరిగించాలా అని అయ్యగారు తర్జన బర్జన పడుతున్నారు. ఆరోజుల్లో పెదఅయ్యగారు బాప్టిస్టుపాలెంలోనే పరిచర్యను చేస్తున్నారు. అప్పట్లో బాప్టిస్టుపాలెంలోని బండి దేవకరుణమ్మ గారి ఇంట్లో ఆరాధన జరిగిస్తూ ఉన్నారు. సొంతచర్చి లేదు, కాని ఆ ఇంటికి దగ్గరలో ఒక ఖాళీస్థలం మాత్రం ఉంది. అయితే ఆ స్థలం పిచ్చిమొక్కలు, రాళ్ళు, చెత్త చెదారంతో నిండిపోయి ఉంది. అయ్యగారికి వెంటనే ఆ స్థలాన్ని బాగుచేసి అందులోనే సభలు జరిగించాలని ఆలోచన వచ్చింది. ఆలోచన వచ్చిందే తదుపుగా పని ప్రారంభించారు. కొందరు దైవజనులు మరియు విశ్వాసులు తలా ఒక పని అందుకున్నారు. చెకచెకా రాళ్ళు వేరిపారేసారు. చెట్లు కొట్టేశారు, గోతలను పూడ్చేశారు. అలా అందరూ కలిసి ఆ పాడుపడిన స్థలాన్ని సుందరంగా చేసారు. ఆ స్థలంలోనే 1942 మార్చి నెలలో రెండవ వార్షిక సభలు అద్భుతంగా ప్రారంభం అయ్యాయి.

అనుకున్న సమయానికి ముందే ఆయా ప్రాంతాలనుండి విశ్వాసులు రావడం ప్రారంభమయ్యింది. అయ్యగారు విజయవాడ చుట్టుప్రక్కల ప్రాంతాలనుండి మాత్రమే వస్తారనుకున్నారు. కాని అద్భుతం ఆ సభలకు తెలుగు ప్రాంతాలలో ఐపిసి సంఘాల విశ్వాసులు తరలిరావటం జరిగింది. అయ్యగారి ఆనందానికి అవధులు లేకుండా పోయింది. రెట్టించిన ఉత్సాహంతో సభలను జరిగించారు. అలా రెండవ సంవత్సర సభలను దేవుడు ఎంతో ఆశీర్వాదకరంగా జరిగించారు.

మూడవ సంవత్సరం కూడా బాప్టిస్టుపాలెంలోనే సభలు జరిగాయి కాని స్థలం మాత్రం మార్పు. 1943లో ప్రస్తుతం

బాప్టిస్టు పాలెం ఐపిసి చర్చి ఉన్న స్థలంలోనే అదే ఉత్సాహంతో జరిగించారు. ఆస్థలం కూడా పిచ్చి మొక్కలతో, చెత్త చెదారంతో నిండియుంటే దానిని శుభ్రం చేసి అందులోనే మీటింగులు జరిగించారు. ఈ మీటింగులు కూడా ఉజ్జీవంగా జరిగాయి. ఈ మీటింగులో ఎంతో మంది రక్షణ పొందారు. అలా మొదటి రెండు మూడు సంవత్సరాలు అంతర్వేదిపాలెం, విజయవాడలోని బాప్టిస్టుపాలెంలో మహాసభలను నిర్వహించారు. పెద్ద అయ్యగారు మొట్టమొదటి మహాసభలు నిర్వహించిన ప్రాంతాలు నేడు క్రైస్తవులకి, సంఘాలకి నిలయాలుగా ఉన్నాయి. ఈ ప్రాంతాలనుండి అనేక మంది సేవకులు బయటకు వచ్చారు. ఇది కేవలం దేవుని కృప మాత్రమే.

ఏలూరులో మహాసభల నిర్వహణ :

పై విధంగా ఆయా ప్రాంతాలలో సభలను నిర్వహిస్తుండగా ఈసారి ఏలూరులో సభలు నిర్వహించాలని తలంచారు. ఏలూరు పట్టణం పశ్చిమ గోదావరి జిల్లాకు ముఖ్యకేంద్రంగా ఉంది. ఈ పట్టణానికి 1932లోనే పి.ఎం. శామ్యూల్ అయ్యగారు బ్రదర్ ఆర్.కోల్ గారితో కలిసి వచ్చి ఉజ్జీవ సభలను నిర్వహించారు. అలా అక్కడ గొప్ప పరిచర్య జరుగుతూ ఉంది. 1936లో కేరళ నుండి పాస్టర్ పి.టి.చాకో గారు కుటుంబంతో సహా ఏలూరు వచ్చి పరిచర్యలో సహాయపడ్డారు. పాస్టర్ పి.టి. చాకోగారు ఏలూరు వచ్చిన తరువాత, పి.ఎం.శామ్యూలు అయ్యగారు అక్కడున్న పరిచర్యను వారికి అప్పగించి వరంగల్లు వెళ్ళారు. అక్కడనుండి విజయవాడకు వచ్చారు. అయితే ఏలూరులో ఉన్న సంఘం పాస్టర్ పి.టి.చాకోగారి నాయకత్వంలో ఎంతగానో అభివృద్ధి పొందింది. వారు 1940లో సికింద్రాబాదుకు సేవకై వెళ్ళారు. వారి తర్వాత ఆ సంఘాన్ని కొంతమంది సేవ చేసినప్పటికీ పాస్టర్ బి.యస్.లూక్సన్ గారు మాత్రం సంఘకాపరిగా నిలబడ్డారు. వారు అంతకుముందు ప్రభుత్వ ఆఫీసరుగా ఉండి ఏలూరు ప్రాంతంలో గొప్ప మన్ననలు పొందారు కనుక వారి సమయంలోనే మహాసభలు అక్కడ ప్రారంభించడం జరిగింది. ఆ తరువాత ఎక్కువ కాలం అక్కడ కొనసాగించబడినవి.

ఏలూరులో రైల్వేస్టేషనుకి దగ్గరలో ఉన్న ఖాళీ స్థలంలో మహాసభలు జరిగించేవారు. ప్రస్తుతం అది అల్లూరి సీతారామరాజు స్టేడియంగా భాసిల్లుతుంది. ఇక్కడ సభలు చాలా కాలం నిర్వహించారు. అంటే 1945 నుండి 1980 వరకు ఇక్కడే మహాసభలు నిర్వహించారు. అసలు పెంతెకొస్తు సభలంటేనే ఏలూరు, ఏలూరంటేనే పెంతెకొస్తు సభలు అనేటంతగా పేరుపొందాయి.

విజయవాడలో మహాసభల నిర్వహణ :

ఏలూరులో చాలా కాలం వరకు సభలను నిర్వహిస్తుండగా, అపొ॥ పి.యం.శామ్యూల్ అయ్యగారు విజయవాడలో స్థిరపడి యుండటం వలన మరియు విజయవాడ అన్నీ రవాణా సౌకర్యాలకు అందుబాటులో ఉండుట వలన విజయవాడను శాశ్వత మహాసభల నిర్వహణ వేదికగా చేయాలని పెద్దలు తలంచారు. మహాసభలు 1983 వరకు అద్దె స్థలాల్లోనే నిర్వహించేవారు. దేవుని కృపనుబట్టి 1983లో మహాసభలను నిర్వహించడానికి దేవుడు ఐ.పి.సి కి గుణదలలో సొంత స్థలన్ని ఇచ్చారు. ఆ స్థలంలోనే 2009 వరకు నిర్వహించారు. దాని తర్వాత ప్రస్తుతం నిర్వహించబడుతున్న గూడవల్లిలో 2010 నుండి మహాసభలు నిర్వహిస్తున్నారు.

గూడవల్లిలో 2010 నుండి నేటి వరకు ఇక్కడే మహాసభలు నిర్వహిస్తున్నారు. ఇది ఎంతో విశాలమైన స్థలం దీనిలో మనకు కావలసిన అన్నీ సదుపాయాలు కలిగియున్నాయి. మొదట్లో ఇక్కడ నిర్వహించడం వల్ల జనులు వస్తారో రారో అని అనుకున్నారు కాని మునుపటి వలే అనేకమంది జనులు ప్రతి సంవత్సరం కూడా ఈ ప్రాంతానికి వచ్చి సభలలో పాల్గొని ఎంతో ఆనందంతో వెళుతున్నారు. ప్రస్తుతం మీటింగులు జరుగుచున్న ప్రాంతం, విజయవాడ-విశాఖపట్నం హైవేలో గూడవల్లి గ్రామంలో హైవేనుండి అరకిలోమీటరు దూరంలో చక్కని సువిశాలమైన స్థలంలో అన్ని వసతులతో ఎంతో దీవెనకరంగా నిర్వహించబడుచున్నది. ఇంత చక్కని స్థలం మీటింగులు నిర్వహించుకొనుటకు దేవుడు మనకు దయచేసినందుకు దేవునికే ప్రోత్తము కలుగును గాక.



2. మహాసభలలో బినామీ

కొన్ని ప్రాంతాలు మనకు విసుగు తెప్పిస్తాయి. కొన్ని కార్యక్రమములు మనకు నిరాశలు మిగులుస్తాయి, కాని మన విజయవాద ఐపిసి మహాసభలు మాత్రం అటువంటి కోవకు చెందినవి కావు. మహాసభలు 5 రోజులు నిర్వహించి జరుగుతుంటాయి. కాని ప్రతి ఒక్క వ్యక్తి కూడా చివరి రోజున “అప్పుడే సభలు అయిపోయాయా?” అని తప్పక చెబుతారు. ఎందుకంటే అంత సంతోషంగా ఈ సభలు ప్రతి సంవత్సరం కూడా జరుగుతుంటాయి. ఈ సభలకున్న ప్రత్యేకత అదే. ఉదయం మొదలుకొని రాత్రి పడుకొనే వరకు ఏదో ఒక కార్యక్రమం జరుగుతూనే ఉంటుంది. అలా కార్యక్రమములు ఉంటాయి కనుకనే ఈ సభలకు అంత ప్రత్యేకత. ఇంకో ముఖ్య విషయం ఏమనగా, ఇంత గొప్ప సభలైనప్పటికీ కూడా ప్రతి కార్యక్రమము సమయానికి ప్రారంభించబడుతుంది, సమయానికే ముగించబడుతుంది. అలా సమయపాలన కూడా పాటించుటను బట్టి ఈ సభలు ఉన్నతంగా నిలుస్తున్నాయి.

ఐదు రోజులు నిర్వహించబడుచున్నవి:

2014 వరకు కూడా బుధవారం సాయంత్రం నుండి ప్రారంభమయి ఆదివారం మధ్యాహ్నం తో ముగించబడతాయి. కాని 2015 నుండి వీటిని సోమవారం నుండే ప్రారంభిస్తున్నారు. ప్రస్తుతం ఇవి సోమవారం సాయంత్రం 6గం||లకు ప్రారంభించబడి శుక్రవారం మధ్యాహ్నంతో ముగించబడుచున్నవి. దేవుని బిడ్డలందరూ కూడా ఒక్కచోట చేరి అన్నీ రోజులు కూడా ఎంతో ఆనందంతో కలసి మెలసి ఉండేవారు. సభలను సభలగా ఎప్పుడూచూడలేదు అది పరలోకంగానే తలంచారు. ఇప్పటికీ అలాగే కొనసాగుతుందని చెప్పుటకు సంతోషించుచున్నాము.

నిర్విరామమైన కార్యక్రమములు:

మన మహాసభలలో కార్యక్రమాలను మనం గమనించినట్లైతే, సోమవారం సాయంత్రం 6గంటలకు ప్రారంభించబడుతుంది. ఆ సాయంత్రం స్తుతి ఆరాధనతో మొదలుపెట్టబడి, సభికులకు ప్రసంగికులను, అధిదులను పరిచయం చేయటం చివరిగా ప్రారంభ వర్తమానంతో మొదటి రోజు రాత్రి 9:30 లోపు ముగించబడుతుంది. అలా మొదటి రోజు గడిచిపోతుంది.

ఇక మరుసటి రోజున తెల్లవారుజాము 4గం||ల నుండే ప్రజలు సిద్ధపడడం ప్రారంభిస్తారు. తెల్లవారుజాం 5గం||ల నుండి 6గం||ల వరకు స్తుతి కూడిక జరుగుతుంది. ఆ తరువాత, 6గం||ల నుండి 8గం||ల వరకు కూడా అల్పాహార విరామ

సమయం ఉంటుంది. 8గం||ల నుండి 10.30 వరకు కూడా బైబిల్ స్టడీ లేదా సేవకుల కూడిక జరుగుతుంది. 10.30 నుండి మ|| 1గంట వరకు ప్రసంగ సభ జరుగుతుంది. ఆ తరువాత 1గం|| నుండి భోజనాల కార్యక్రమము ప్రారంభమవుతుంది, ఇది దాదాపుగా 2.30 వరకు జరుగుతూనే ఉంటుంది.

భోజన విరామం తరువాత 2.30గంటల నుండి 04.30 గంటల వరకు రెండవరోజున యౌవనస్థుల కూడిక, మూడవరోజుతే స్త్రీల కూడిక, నాల్గవరోజుతే బైబిల్ కాలేజి గ్రాడ్యుయేషన్ కార్యక్రమము, బాప్తిస్మ కూడిక జరుగుతాయి. ఇక 4.30గంటల నుండి 6.00 గంటల వరకు విరామం ఉంటుంది. మరల సాయంత్రం 6గం||ల నుండి ఎదావిధిగా సువార్త కూడిక ప్రారంభమవుతుంది. ఇవి ప్రతిరోజు ఉండే కార్యక్రమాలు. అయితే చివరి రోజున మాత్రం కాస్త భిన్నంగా ఉంటుంది. చివరిరోజున ఉదయం 8గం||ల నుండి 10గం||ల వరకు సంస్కారాధన కార్యక్రమము ఆ తరువాత చివరి కూడికతో సభలు ముగించబడతాయి. వీటి గురించి వివరంగా మనం గమనిస్తే ఇంకా ఎన్నో ఆసక్తికరవిషయాలు మనకు సంతోషానిస్తాయి.

1. స్తుతి కూడిక :

మహాసభలలో ఎక్కువ ప్రాముఖ్యత కలిగిన కూడిక తెల్లవారుజాం స్తుతి కూడిక. తెల్లవారుజాం 5గంటల నుండి



6గంటల వరకు కూడా స్తుతి కూడిక జరుగుతుంది. ఈ కూడికను ఒక్కొక్క రోజున ఒక్కొక్క ఏరియాకు కేటాయిస్తుంటారు. ఏర్పాటు చేయబడిన దైవజనులు ముందుగానే వచ్చి కూడికను ప్రారంభించి, అతికొద్ది పాటలు మాత్రం పాడి, క్లుప్తంగా వాక్యాన్ని బోధించి, పిదప పరిశుద్ధాత్మ కూడికలోకి నడిపిస్తారు. అప్పుడు మొదలవుతుంది అనలుసినలు పెంతెకోస్తు అగ్ని. ఒకసారి ఏలూరులో జరుగుతున్న స్తుతికూడికను చూసిన బయటివారు వారికి పందిళ్ళు కాలిపోతున్నట్లు అగ్ని కనబడినట్లు చెబుతుంటారు.

అంతటి అగ్ని పరిచర్యను స్తుతి కూడికలో చూడవచ్చు. పరిశుద్ధాత్మ పొందుకొనుట అనేది బైబిల్ చెబుతున్న సత్యం. ఈ సత్యాన్ని మన పెంతెకోస్తు పుణికి పుచ్చుకొని మన సంఘాలలో పారిస్తుంది. ఈ కూడికలో అనేకమంది విశ్వాసులు పాటలు పాడుతుండగా పరిశుద్ధాత్మ పొంది అన్యభాషలతో మాట్లాడుతుంటారు. దేవునిలో ఆనందిస్తుంటారు. ఈ స్తుతి కూడికలో ఒక పెంతెకోస్తు దినాన్ని మనం కళ్ళారా చూడొచ్చు.

ప్రారంభదినాల్లో మన ప్రియతమ నాయకులు అపొ|| పి.యం.శామ్యూల్ అయ్యగారు అందరికంటే ముందుగానే వేదిక వద్దకు వచ్చి విశ్వాసులను నిద్రలేపి కూడికను నడిపించేవారు. ఆ తదుపరి ఆత్మపూర్ణులైన దైవజనులు ఎంతో మంది ఈ కూడికను నడిపించిరి. పాస్టర్ విజయరత్నం గారు, పాస్టర్ డి. రత్నంగారు, ఇలా ఎంతో మంది దైవజనులు ఈ కూడికను నడిపించిన వారిలో ప్రముఖులు. ఈ కూడిక ఒక్క గంట మాత్రమే ఉంటుంది. కాని, దీని ద్వారా ప్రజలు అగ్నిని పొందుకొనేవారు. ఈ కూడిక మనలను రోజంతా ఆత్మీయంగా బలంగా ఉంచుతుంది. ప్రస్తుతం ఈ కూడికను ఆయా ఏరియా పాస్టర్స్ నడిపిస్తున్నారు.

2. సేవకుల సమావేశం (బైబిల్ పఠనం) :

మన సంస్థలోని తెలుగు ప్రాంతాలలో దేవుని మహాకృపను బట్టి ప్రస్తుతం దాదాపు 800 మంది సేవకులు ఉన్నారు. ఇంకనూ బైబిల్ కాలేజినుండి ప్రతి సంవత్సరం కూడా పట్టబడ్డలై సేవకు వెళుతున్నారు. వీరందరు కూడా ప్రతి సంవత్సరం మహాసభలకు తప్పక వస్తారు. ఎంతో ఆనందంగా తమ విశ్వాసులను తీసుకొని సభలకు వచ్చి దేవుని దీవెనలు పొందుకుంటారు.



సేవకుల సమావేశంలో ప్రసంగిస్తున్న పార్టీ లూయిస్ కుట్టి గారు

ప్రారంభదినాల్లో సేవకులకు ప్రత్యేక కూడికలు ఉండేవి కావు. కాని కొన్ని సంవత్సరాల తర్వాత సేవకులను బలపరుచుట కొరకు ఈ సేవకుల సమావేశం ప్రారంభించారు.

ఉదయం 5 నుండి 6 వరకు స్తుతికూడిక జరిగిన తరువాత, విశ్వాసులందరు స్నానాలు, కాలకృత్యాలు తీర్చుకొని సిద్ధపడుతుంటారు. అయితే సేవకుల కూడిక ఉదయం 8.30నిలకు ప్రారంభం అవుతుంది. 10.30 వరకు కూడా కొనసాగుతుంది. సేవకుల కొరకు వేదిక వద్ద కుడి ఎడమల వైపున కుర్చీలు వేయడం జరుగుతుంది. ఆ కుర్చీలలో వేదికకు ఎడమవైపున పురుషులు వేదికకు కుడివైపున స్త్రీలు కూర్చుని

చక్కగా దేవుని ఆరాధించి, లోతైన సత్యాలు నేర్చుకుంటారు.

ఈ కూడికలు రెండు, మూడు, నాల్గవ రోజు వరకు జరుగుతాయి. ఈ మూడు రోజులు కూడా పిలవబడిన దైవజనులు ఒకే అంశం తీసుకొని బోధిస్తారు. ఈ అంశంలోనే లోతుగా సత్యాలను తెలుసుకొని దీవెనలు పొందుకుంటారు. ప్రారంభ దినాల్లో అపొ|| పి.యం. శామ్యూల్ గారి లాంటి దైవజనులు సేవకులకు బోధించేవారు, కాని ఆ తర్వాత విదేశీ దైవజనులు రావటం వారికి ఈ పరిచర్యను ఇవ్వటం జరిగింది. విదేశీయులలో ప్రముఖంగా కోప్లాడేయర్ గారు నాయకత్వం గురించి చెప్పేవారు మరియు రోతజన్ గారు (హాలెండ్), డేవిడ్ వాలస్ గారు (న్యూజిలాండ్) లాంటి ఎంతో మంది విదేశీయులు దైవసేవకులకి బోధించేవారు. ప్రస్తుతం వివిధ రాష్ట్రాల నుండి వచ్చిన దైవజనులు ఈ సేవకుల కూడికలో బోధిస్తున్నారు. లూయిస్ కుట్టి, సామ్యేల్ మత్తయి లాంటి ప్రముఖులు దేవుని పరిచర్యలో వాడబడుతున్నారు.

ఒకేచోట అంతమంది సేవకులు కూర్చుని దేవుని ఆరాధించడం అనేది ఎంతో ఆశీర్వాదకరం, నేడు కొద్దిమంది సేవకులు కూడుకోవాలంటేనే ఎంతో కష్టతరమైన పని కాని ఎవ్వరికీ ప్రత్యేకమైన ఆహ్వానం లేకపోయినప్పటికీ ఎవ్వరికీ ఎటువంటి ఆశ చూపకపోయినప్పటికీ కూడా ఎంతో మంది సేవకులు మహాసభలలో కూడుకొంటున్నారు. వివిధ ప్రాంతాల నుండి వచ్చిన దైవజనులు ఒక చోట కూడి ఒకరిని ఒకరు పరిచయం చేసుకొని వారి వారి సామర్థ్యాలు తెలుసుకొని వారిని తమ మీటింగులకు పిలుచుకొంటారు. సేవకులు రావటం మాత్రమే కాదు వారు వస్తూ వారి కుటుంబాలను తెస్తారు, ఇంకా వారి సంఘస్థులనందరినీ తీసుకొని వస్తారు. సేవకులు వచ్చి వారితో పాటుగా డ్రమ్ములు, కంజర్లు తెచ్చుకొని చక్కగా ఖాళి సమయంలో పాటలు పాడుతూ, సంగీతం వాయిస్తూ ఉంటే, హల్లెలూయ, చూడటానికి రెండు కళ్లు చాలవు. అది ఒక చిన్న పరలోకం లాగా ఉంటుంది. ఇశ్రాయేలీయులు అరణ్యంలో ప్రయాణించినపుడు ఎలా ఉంటుందో అలా ఉంటుంది. ఇలా సభలో సేవకుల కూడిక అనేది సేవకులకి ఎంతో ప్రాముఖ్యమైనది.

3. ప్రసంగ సభ (బైబిల్ పఠనం):

సేవకుల సమావేశం అయిపోయిన వెను వెంటనే ప్రసంగ సభ ప్రారంభమవుతుంది. సేవకుల సమావేశం జరుగుతూ ఉండగానే విశ్వాసులందరు కూడా సిద్ధపడి పెండ్లాలలోకి చేరుకుంటారు. ఆ తదుపరి అందరికొరకైన ప్రసంగ సభ ప్రారంభమవుతుంది. ప్రసంగసభ ప్రస్తుతం 10.30కి



సేవకుల సమావేశంలో పాల్గొన్న దైవజనులు

ప్రారంభమవుతుంది ఇది 1 గంట వరకు కొనసాగుతుంది. అయితే ఇది మునుపటి దినాల్లో ఇలా లేదు. మునుపటి దినాల్లో సేవకుల కూడిక అయిపోయిన వెనువెంటనే భోజనాల కార్యక్రమం ప్రారంభమవుతుంది. దానికి కారణమేమనగా మునుపటి రోజుల్లో మహాసభలలో అల్పహారం (టిఫిన్) పెట్టేవారు కాదు కనుక ఉదయం 11 గంటలకు భోజనాలు పెట్టేవారు. కాని ప్రస్తుతం సభలలో టిఫిన్ కూడా వడ్డిస్తున్నారు కాబట్టి ప్రసంగసభ 11గం||లకే ప్రారంభిస్తున్నారు.

ప్రసంగ సభ అనగానే విశ్వాసులను ఆత్మీయంగా బలపరచుట. ఒక వ్యక్తి రక్షణ పొందుట ఎంత ముఖ్యమో ఆ వ్యక్తి రక్షణలో కొనసాగుట కూడా అంతే ముఖ్యం. మరి రక్షణలో కొనసాగాలంటే ఆ వ్యక్తికి దేవుని వాక్యం ఎంతో ముఖ్యం. విశ్వాసులు లోతైన విషయాలు తెలుసుకొంటే వారు దేవుని కొరకు నిలబడగలుగుతారు. దానినిమిత్తం ఉద్దేశించినదే ఈ ప్రసంగసభ. ఇందులో ప్రాముఖ్యంగా బైబిల్ లోని లోతైన ఆత్మీయ సత్యాలను తెలియపరచి విశ్వాసులను చైతన్యపరుస్తారు. మనం ఏ పునాది మీద కట్టబడ్డామో తప్పక తెలుసుకోవాలి ఆ పునాది ఇక్కడ బోధించబడుతుంది. ఒక వ్యక్తి తన నమ్మే సిద్ధాంతం తెలుసుకోలేపోతే తన సులువుగా తప్పుడు సిద్ధాంతాలకు ఆకర్షితుడౌతాడు. మనం బైబిలు సిద్ధాంతాలను తెలుసుకొనుట కొరకు ఉద్దేశించబడినదే ఈ ప్రసంగసభ.

ప్రారంభదినాల్లో దీనిని ఎక్కువగా అపొ||పి.యం. శామ్యూల్ అయ్యగారే ఎక్కువగా తీసుకొని అయ్యగారికి దేవుడు బయలుపరిచి విషయాలు తెలియపరిచేవారు. ఆ రోజుల్లో ఎక్కువగా పెద్దఅయ్యగారు ప్రకటన గ్రంథం నుండి అద్భుతమైన పరమ సత్యాలు దారళంగా బోధించేవారు. వారు బోధిస్తుండగా పరిశుద్ధాత్మ దేవుడు బహుబలంగా క్రుమ్మరించబడేవారు. సభలోని ప్రజలు ఆనందడోలికల్లో మునిగి తేలేవారు. ఆకలి,దప్పులు మరిచి దేవుని వాక్యమే పరమావదిగా ముందుకుసాగేవారు. ఆ తరువాత డాక్టర్ పి.టి.చాకోగారు, డా|| పి. అబ్రహం శామ్యూల్ గారు, అపొ|| .పి.ఎల్ వరంజ్యోతి గారు, పాస్టర్ కె.ఆర్.డేవిడ్ గారు, పాస్టర్ జి.ఆర్ పురుషోత్తం గారు ఇలా స్వదేశి దైవజనులు దేవుని పరిచర్యలో బహుబలంగా వాడబడ్డారు.



ఉదయకాల ప్రసంగసభలో వర్తమానం అందిస్తున్న దైవజనులు

అదే విధంగా ప్రారంభదినాల్లో మన దేశంలోని కేరళ, తమిళనాడు తదితర ఇతర రాష్ట్రాల నుండి కూడా దైవజనులు వచ్చి బోధించేవారు. ఆ తదుపరి 1950 దశకం నుండి విదేశీ దైవజనులు వచ్చినప్పటి నుండి వారు కూడా ప్రసంగ సభను తీసుకొని ఆత్మీయ సత్యాలను బోధించారు. వారిలో ప్రముఖులు, దైవజనులు కాల్టన్ స్పెన్సర్, బటర్వర్త్, రెడ్మ్యాన్, ఎమర్సన్, రాల్ఫ్ సిల్వర్ లాంటి ఎంతోమంది ప్రముఖులు ఎన్నో అమూల్యమైన సంగతులను విశ్వాసులకు తెలియపరిచారు. ప్రస్తుతం ఇతర రాష్ట్రాలలోని దైవజనులు మరియు రెండు తెలుగురాష్ట్రాలలోని అనుబంధ కలిగిన దైవజనులు పరిచర్యను జరిగిస్తున్నారు.

ప్రసంగ సభ అయిపోయిన తరువాత భోజన విరామం ఉంటుంది. విరామం అనంతరం మ||2.30 నుండి 4.30 వరకు వివిధ కార్యక్రమాలు జరుగుతాయి. వాటిని తదుపరి ఆధ్యాయాలలో ధ్యానించబోతున్నాము. సా||4.30 నుండి 6 వరకు కూడా విరామం ఉంటుంది. ఈ విరామంలో విశ్వాసులందరు స్నానాలు చేయుట, తమ సొంత కార్యక్రమములు జరిగించుట తదితర పనులను జరిగిస్తారు. ఆ తదుపరి సాయంత్రం 6గం||లకు సువార్త కూడిక ప్రారంభం అవుతుంది.

4. సువార్త సభ :

మన మహాసభలలో సాయంత్రం అవుతుందంటే ఒక లాంటి పరిస్థితి సృష్టించబడుతుంది. ఎందుకంటే సువార్త సభ ప్రారంభమవుతుంది కాబట్టే. సువార్త సభ; ఇది సాయంత్రం 6 నుండి 9.30 వరకు కొనసాగుతుంది. సువార్త సభ అన్నిటికంటే ప్రాముఖ్యమైన సభ. రాత్రిపూట జరిగే సభ కనుక, చుట్టుప్రక్కల గ్రామాల నుండి విజయవాడ నగరం నుండి ఈ సమయానికి అందరూ చేరుకుంటారు. అక్కడ పరిస్థితి పూర్తిగా మారిపోతుంది. పెండ్యాలలో ఉన్నవారు కూడా ఒక్కసారిగ అందరు తమ తమ పనులు పూర్తిచేసుకొని దేవునికి పూర్తిగా ఈ సమయాన్ని ఇస్తారు. దాదాపుగా సభలకు వచ్చినవారందరు పెండ్యాలలో ఉండి వాక్యం వినే సభ సువార్త సభ. అంతమాత్రమే కాకుండా ఎవ్వరూ కూడా కదలకుండా దేవునికి సమయాన్ని కేటాయించే సభ ఈ సభ దాదాపుగా అందరూ కూడా దేవుని మాధుర్యాన్ని అనుభవిస్తారు.

ఈ కూడికలో ఎక్కువగా ప్రజలను దేవుని యొద్దకు నడిపించటం, వారిని ప్రభువులో బలపరచడం జరుగుతుంది. ఇందులో దేవుని ప్రేమను, దేవుని అద్భుత కార్యాలను బోధిస్తూ దేవుని యొద్దకు ప్రజలను ఆకర్షిస్తారు. ఈ కూడికతోనే సభలు ప్రారంభం అవుతాయి. ప్రారంభ దినం కలుపుకొని మొత్తం నాలుగు రోజులు ఈ సభ జరుగుతుంది. ఈ సభకు ఎంతో ప్రాముఖ్యం ఉంది. ఈ సభకు విజయవాడలోని స్థానిక విశ్వాసులు కూడా ఎక్కువగా వస్తుంటారు, కనుక ఈ సమయంలోనే ప్రజలు ఎక్కువగా కూడుకుంటారు.

ప్రారంభదినాల్లో ఈ సభలో ఎక్కువగా మన ప్రియతమ నాయకులు పి.యం. శామ్మూల్ అయ్యగారు ప్రసంగించేవారు అంతమాత్రమే కాక, పాస్టర్ పి.ఎల్.పరంజ్యోతి గారు, పాస్టర్ పి.టి.చాకో గారు, పాస్టర్ టి.కె.థామస్ గారు లాంటి ఎందరో మహామహులు ఎంతోగంభీరంగా బోధించేవారు. ప్రాముఖ్యంగా శనివారం ప్రసంగ సభను ఎంతో ప్రతిష్టంగా ఉండేది, అప్పటి నుండి ఇప్పటి వరకు కూడా సువార్త సభ ఎంతో గంభీరంగా జరుగుతూనే ఉంది. ఈ సువార్త సభలో ఆ తరువాతి కాలంలో విదేశీ సేవకులు ఎంతో మంది ఈ సభలో ప్రసంగించారు. ప్రస్తుత కాలంలో ఇతర రాష్ట్రాల నుండి వస్తున్న దైవజనులు మరియు తెలుగు రాష్ట్రాలలోని సీనియర్ దైవజనులు ఎంతో మంది దేవుని శక్తిని ప్రజలమధ్యకు తీసుకొని వస్తున్నారు. పాస్టర్ ఫిలిప్ థామస్ గారు (కేరళ), పాస్టర్ రాజన్ అబ్రహం గారు (కొడైకనాల్), పాస్టర్ రమేష్ గారు (తమిళనాడు), పాస్టర్ జాన్ సుందరరావు గారు లాంటి వారు ఈ ప్రసంగ సభ ద్వారా ఎంతో మంది మార్పుచెందారు.

అలా ఈ ప్రసంగ సభ సాయంత్రం 6 గంటల నుండి రాత్రి 9:30 వరకు జరుగుతుంది. దీని తర్వాత సభ ముగించబడుతుంది. విశ్వాసులందరూ కూడా బోజనాలు చేసి చక్కగా రాత్రి నిద్రకు ఉపక్రమిస్తారు. మరల ఉదయం 5 గంటలకు జరిగే స్తుతి కూడికలో పాల్గొంటారు





3. మహాసభలలోని కార్యక్రమములు

ప్రారంభదినాలలో మునుపటి అధ్యాయంలో ద్యానించిన విధంగా దినచర్య ఉండేది. కాని రానురాను మహాసభలలో సంఘక్షేమాభివృద్ధి నిమిత్తమై ఆయా కార్యక్రమాలు ప్రవేశపెట్టారు. ఈ కార్యక్రమాలు ఒక్కొక్కటిగా ప్రవేశపెట్టుకుంటూ వస్తూ నేడు అన్నీ కలిపిన ఒక మంచి విందు భోజనంలాగా మన సభలు తయారైనాయి. అంతకు ముందు పెద్దలకు మాత్రమే సభలన్నట్లుగా ఉండేవి కాని నేడుచిన్నపిల్లలకు, యౌవనస్తులకు, స్త్రీలకు ఇలా పలు పరిచర్యలను ప్రవేశపెట్టి సభలకు నిండుదనాన్ని మరియు పూర్తి సంఘ క్షేమాన్ని తీసుకురాగలిగారు. ఎక్కడైతే అన్నీ వయసుల వారికి అన్నీ రకాల వారికి కార్యక్రమాలు ఉంటాయో ఆ సభ ఎప్పటికీ కొనసాగుతూ ఉంటుంది. మన యొక్క మహాసభలు ప్రతి సంవత్సరం ఇంత ఆశీర్వాదకరంగా సాగిపోవటానికి కారణం ఇదే. మనసభలలో ప్రవేశపెట్టబడిన కార్యక్రమములను పరిశీలించుదాం.

1. చిల్డ్రన్స్ ఫెస్టివల్ :

సభలలో నిర్వహించబడుచున్న శ్రేష్టమైన పరిచర్య చిన్న పిల్లల పరిచర్య. అందరికీ అన్నీయు ఉన్నవి కాని పిల్లలకు మాత్రం ఏ పరిచర్య లేదు. సభలకు వచ్చిన పిల్లలు అటూ ఇటూ తిరుగుచూ, లేదా తల్లిదండ్రుల వద్దకు వచ్చి వారు వాక్యం వినకుండా చేస్తూ ఉండేవారు. ఇది గమనించిన మన నాయకులు పాస్టర్ పి. నోయల్ శామ్మూల్ గారు పిల్లల కొరకు ఏదైనా ఏర్పాటు చేయాలని తలంచారు. అలా తలంపులలో నుంచి పుట్టినదే నేడు సభలలో ఎంతో ఘనంగా జరిగించబడుచున్న చిల్డ్రన్స్ ఫెస్టివల్. 1997 సం॥ నందు పాస్టర్ నోయల్ శామ్మూల్ గారి ద్వారా ఐపిసి పిల్లల కొరకు ప్రత్యేకమైన “పరిచర్య” సీయోను సండేస్కూలు మినిస్ట్రీస్ ను ఏర్పాటు చేయటం జరిగింది. దీనిని సభలలో చక్కగా నిర్వర్తించుటకు ప్రారంభంలో అంటే 1997లో బ్రదర్ విజయరాజు గారు, బ్రదర్ వి. డానియేల్ గారు మరియు కొందరిని ఏర్పాటు చేసి వారికి ఈ బాధ్యతలు అప్పగించారు. ప్రస్తుతం ఈ పరిచర్యను బ్రదర్ వి. డానియేలు గారు, బ్రదర్ గోపి గారు, పాస్టర్ మరియు దాసు గారు ఎంతో శ్రద్ధతో నిర్వహిస్తున్నారు.

ఈ చిల్డ్రన్స్ ఫెస్టివల్ గురించి మనం చూస్తే, ఇవి, సభలు ప్రారంభించబడిన మరుసటి రోజు నుండి మూడు రోజులు ప్రత్యేకంగా వేయబడిన పందిరిలో చిన్నపిల్లల కేరింతల మధ్య అద్భుతంగా జరిగించబడుచున్నది. ఈ మూడు రోజులు కూడా పిల్లల ఎదుగుదలకు కావలసిన అన్నీవిషయాలు చేర్చి అందుకొరకు నియమించబడిన టీచర్స్ మరియు నాయకులు చక్కగా

నిర్వహిస్తున్నారు. ఈ ఫెస్టివల్లో భోదించుటకు ఒక అంశాన్ని (థీమ్) ను ఏర్పాటు చేస్తారు. థీమ్ నకు అనుగుణంగా సరియైన బైబిల్ కథలను పాఠములుగా తయారుచేసి ఈ మూడురోజులు ప్రత్యేకముగా పిల్లల కొరకు పాఠములను భోదిస్తున్నారు. ఇంకా పిల్లలకు చక్కటి కథలు, క్విజ్ లు, పాఠములు పరీక్షలు నిర్వహించటం జరిగినది. క్రొత్త పాటలు నేర్పబడుచున్నవి. బైబిల్ గేమ్స్, బైబిల్ పుస్తకము నుండి క్విజ్ ఏర్పాటుచేయటం జరుగుతుంది, ఈ పరీక్షలలో మంచి మార్కులు సాధించిన వారికి తగిన బహుమతులు ఇవ్వటం జరిగుతుంది.



గత 20 సం॥ముల నుండి మన ఫెస్టివల్ కు నిర్ణయించబడిన అంశములు:

1) 1997 వ సం॥రము యేసే నా నిరీక్షణ 2) 1998 వ సం॥రము ఆశ్చర్యకరుడు 3) 1999 యెహోవా అందరికీ ఉపకారి 4) 2000 యెహోవా నిరంతరము ఏలును 5) 2001 యెహోవా నా కాపరి. 6) 2002 ఆయన నన్ను గూర్చి చింతించుచున్నాడు. 7) 2003 నీకు అసాధ్యమయినది ఏదీలేదు 8) 2004 గురి యొద్దకే పరుగెత్తుచున్నాను. 9) 2005 పిల్లలారా, విధేయులై వుండుడి. 10) 2006 యేసు అందరికీ ప్రభువు. 11) 2007 నీ బాల్యదినములయందే నీ సృష్టికర్తను స్మరణకు తెచ్చుకొనుము. 12) 2008 నీవాక్యము నా పాదములకు దీపము 13) 2009 మీరు వెళ్ళి ఫలించుటకు నేను ఏర్పరచుకొంటిని 14) 2010 క్షమించబడినది క్షమించటానికే 15) 2011 ఆత్మఫలములు 16) 2012 భయపడకుము నేను నీకు తోడైయున్నాను 17) 2013 నీ భారము యెహోవా మీద మోపుము 18) 2014 రండి యెహోవా వెలుగులో నడచుకొందుము. 19) 2015 తనయందు భయభక్తులు గలవారి కోరిక ఆయన నెరవేర్చును. 20) 2016 నా ఆజ్ఞలను గైకొనిన యెడల నీవు బ్రతుకుదువు లాంటి అంశాలు నేటి వరకు భోదించబడినవి.

ఈ పరిచర్యకు మహాసభలకు వచ్చు చిన్నపిల్లలతో పాటుగా, ఐ.పి.సి సంస్థలో ఉన్న చైల్డ్ డెవలప్ మెంట్ ప్రాజెక్టులలో ఉన్న పిల్లలందరు కూడా పాల్గొని ఎంతో ఆనందిస్తున్నారు. ప్రాజెక్టుల యొక్క మేనేజర్లు ప్రాజెక్టుల లోని పిల్లలను తెచ్చుటకు మరియు ఈ పరిచర్య నిర్వహించుటకు ఎంతో సహరిస్తున్నారు. ఈ పండుగలలో చిన్నారులకు గెలుపొందినవారికి చక్కని జ్ఞాపికలను ఇచ్చి గుర్తించటం జరుగుతుంది. గత 20సం॥రాల నుండి పాస్టర్ కిరణ్ గారు, వారి బృందము ఈ పరిచర్యలో పాల్గొంటూ పిల్లలకు క్రొత్త పాటలు నేర్పిస్తూ, పపెట్ షోలను నిర్వహిస్తూ పిల్లలను ఆత్మీయముగా ఉన్నత శిఖరాలకు తీసుకువెళ్ళుచున్నారు. ఈ ఫెస్టివల్స్ నందు క్లాసులుగా విభజించి వారికి పాఠములను భోదించుటకు మన ప్రాజెక్ట్ మరియు మన ఐపిసి సంఘాల నుండి దైవ అభిషేకముతో నింపబడిన కొందరు బిడ్డలు ఈపరిచర్యలో వారి తలాంతులను వాడుకొనుచున్నారు.



అన్ని ప్రాజెక్టుల నుండి వచ్చిన పిల్లలు మరియు ఐపిసి సంఘాల నుండి వచ్చిన పిల్లలు ఇంతటి చక్కని అవకాశము కల్పించిన దేవునికి స్తోత్రములు చెల్లించుచున్నాము.

ఈ పరిచర్యలో ఉన్న మరికొన్ని విశేషాలను మనం చూస్తే:

1. సందేస్కూలులోని థీమునకు సంబంధించిన పాటలు సి.డి.లలో పంపుట : చిల్డ్రన్ ఫెస్టివల్లో ప్రతి సంవత్సరం కూడా ఒక అంశాన్ని ఏర్పాటు చేస్తారు. దీనికి సంబంధించి పాటలు వ్రాయమని కోరగా, మన సంస్థలోని సేవకులు చక్కగా వినియోగించుకుంటున్నారు. థీమ్ నకు

అనుగుణంగా పాటలు వ్రాసి సభలకు ముందుగానే పంపిస్తున్నారు. వారిలో మొదటి బహుమతి 5000, రెండవ బహుమతి 3000 మరియు మూడవ బహుమతిగా 2500 రూపాయలను ఇవ్వటము జరుగచున్నవి. ప్రప్రథమంగా 2011 సం॥ నుండి ఈ పరిచర్యను ప్రారంభించారు. మొదటిసారిగా దాదాపు 30పాటలు వచ్చినవి.

2. చిన్నారుల సుస్వరాలు అనే పాటల పుస్తకము : గౌరవనీయులైన శ్రీమతి సూసన్న శామ్యూల్ అమ్మగారిద్వారా ఫెస్టివల్ కు సంబంధించి ఒక చక్కని “చిన్నారుల సుస్వరాలు” అనే 250 పాటలు గల పుస్తకము ముద్రించటం జరిగినది. సూసన్న అమ్మగారు ఎంతో శ్రద్ధ తీసుకుని ఇంగ్లీషు పాటలను ముద్రించినారు. ఈపాటల పుస్తకము పిల్లలకు ఎంతో ఉపయోగకరముగా ఉన్నవి.

3. డ్రాయింగ్ కాంపిటీషన్ : 2015 సం॥నందు ఫెస్టివల్లో నూతనంగా డ్రాయింగ్ కాంపిటీషన్ ఏర్పాటు చేసారు. ఈ డ్రాయింగు కాంపిటీషన్ పిల్లలకు ఎంతో ప్రోత్సాహకరముగా వున్నది. ప్రథమంగా దాదాపు 20 మంది ఈ డ్రాయింగ్ కాంపిటీషన్లో పాల్గొనియున్నారు. పాల్గొన్న అందరికీ 500 రూపాయల చొప్పున ప్రోత్సాహ బహుమతులను నోయల్ శామ్యూల్ గారు అందజేసినారు.

4. రిజిస్ట్రేషన్ చేసుకొన్న పిల్లలకు; థీమ్ ముద్రించిన పేపర్ క్యాప్లు, 20 క్రొత్త పాటలుగల షీట్ మరియు ఒక బాడ్జీ కూడా ప్రతి ఒక్కరికూ ఇవ్వటం జరుగుతుంది. పిల్లలందరికీ విశ్వాసుల కంటే ముందుగానే బోజనాలు ఏర్పాటు చేస్తున్నారు.

ఇలా ఎన్నో విధాలుగా ఈ చిల్డ్రన్స్ ఫెస్టివల్ మన చిన్నారులకు ఉపయోగపడుతుంది. “నేటి బాలలే రేపటి విశ్వాసులు, దైవజనులు” అనే నినాధంతో వానికి బలమైన ఆత్మీయ పునాది వేసి ప్రభువులో పెరిగేటట్లు అన్ని ఏర్పాట్లు చేస్తున్నారు. ఈ పరిచర్యలో ఒక గొప్ప విశేషమేమనగా, గత 20సం॥రాలలో ఈ ఫెస్టివల్ ద్వారా దీవించబడిన వారు, ఈ ఫెస్టివల్కి వచ్చి వారికి నచ్చిన విధముగా పిల్లలకు తినుబండారములను అందించుచున్నారు. వీరిలో సహోదరి జ్యోతి (బాప్టిస్టుపాలెం), బ్రదర్ రత్నరాజు (బసవతారకనగర్), బ్రదర్ కరుణ్ (రామవరప్పాడు) మరియు ఇతరులు ఉన్నారు. వారి సమర్పణ వెలకట్టలేనిది. ఈ పరిచర్య నిరంతరము అనేక వేల మంది చిన్నారులకు ఆశీర్వాదకరంగా నిలబడాలని పాఠకులెల్లరూ ప్రార్థించగలరు.

2. యౌవనస్థుల కూడిక :

యౌవనకాలం అంటే ఎంతో శ్రేష్టమైనది. యౌవనస్థులు దేవునికి కావాలి. సాతానుకి కూడా కావాలి. యౌవనస్థులను సరైన దిశలో అంటే దేవుని వైపునకు నడిపించగలిగితే వారు దేవుని చేతిలో బలమైన సాధనాలుగా వాడబడతారు. దేవునికి మరియు సమాజానికి కూడా ఉపయోగపడతారు. మన ఐపిసి పరిచర్య ఎదుగుతున్నప్పుడు పరిచర్యతో పాటుగా పరిచర్యలో యౌవనస్థులు కూడా విస్తరించడం ప్రారంభించారు. యౌవనస్థులు వృద్ధిచెందుచున్నప్పుడు వారిని బలపరచాలని పెద్దలు నిర్ణయించి మహాసభలలో కూడా యౌవనస్థుల కూడికను ప్రారంభించారు. వాస్తవంగా ప్రారంభ దినాల్లో ఈ కూడిక లేదు గాని మన ప్రియతమ నాయకులు గౌరవనీయులు డా॥అబ్రహం శామ్యూల్ గారి ద్వారా ఈ కూడికను మహా సభలలో ప్రవేశపెట్టబడినది.

పి.వై.పి.ఎ ను గురించిన నివేదిక:

యౌవనస్థుల కూడికను పి.వై.పి.ఎ ద్వారా జరిగించబడుతుంది. ఈ పి.వై.పి.ఎ గురించి చదువరులకు అర్థమగుటకు ఒక చిన్న నివేదిక ఇవ్వాలని ఇష్టపడుచున్నాము. పి.వై.పి.ఎ. అంటే పెంటెకోస్తల్ యంగ్ పీపుల్స్ అసోసియేషన్ ఇది ఐపిసి సంస్థలోని యౌవనస్థులను బలపరచే ఉద్దేశ్యంతో ఏర్పాటు చేయబడినది. ఇది దేశవ్యాప్తంగా అన్ని రాష్ట్రాలలో ఉన్నది. మన రాష్ట్రం అంటే (ఆంధ్ర-తెలంగాణ) విషయానికి వస్తే పాస్టర్ పి. అబ్రహం శామ్యూల్ గారి ద్వారా ప్రారంభించబడింది. వారు డైరెక్టర్గా ఉండి 1973 సం॥లో



బ్రదర్ కె.జాన్ పురుషోత్తం గారు (ప్రెసిడెంట్) బ్రదర్ జె.యల్ బెన్నిగారు (వైస్ ప్రెసిడెంట్) బ్రదర్ ఎ.రూబెన్ గారు (సెక్రటరీ) పాస్టర్ పి.ఫిలిప్ గారు (కన్వీనర్)లు కార్యవర్గ సభ్యులుగా ఉండి రాష్ట్ర యువజన సమావేశములు ఆంధ్ర ఐపిసి చరిత్రలో ప్రప్రథమంగా గుణదలలో జరిపించినారు. ఈ యూత్ మీటింగ్స్ కేరళ, మద్రాసు నుండి దైవజనులు వచ్చి దైవవాక్యమును అందించనప్పుడు కొంతమంది యౌవనస్థులు ఉజ్జీవింపబడి సేవకు సమర్పించుకున్నారు. అలా సేవకు సమర్పించుకొనిన వారిలో ప్రస్తుత ఐపిసి ఆంధ్ర వైస్ ప్రెసిడెంట్ గారైన పాస్టర్ జి.భగవాన్ దాస్ గారు ఒకరు.

ఆంధ్ర ఐపిసి జనరల్ కన్వెన్షన్ లో ప్రప్రథమంగా ఈ సభను 1980 మార్చి 1వ తేదీ శనివారము మధ్యాహ్నం 3గంటలకు బ్రదర్ కె.జాన్ పురుషోత్తంగారి ఆధ్వర్యంలో ప్రవేశ పెట్టారు. ఈ యవ్వనస్థుల కూటములలో రెవ.జబాత్ ఎస్.బటార్నేగారు (యోర్థాను) ప్రసంగించగా అనేకమంది ఉజ్జీవింపబడి వారి హృదయాలను దేవునికి సమర్పించి వారికి జరిగిన మేలులును సాక్ష్యమిచ్చిరి. ఆ తరువాతి కాలంలో బ్రదర్.టి.హారిసాథ్ బాబు గారు (నిజామాబాద్) బ్రదర్. తెన్నెల ఎలీషా గారు (మచిలీపట్నం) బ్రదర్ కె.డేవిడ్ రాజుగారు (వరంగల్) బ్రదర్. పి. పరమనాజ్ గారు (వైజాగ్), బ్రదర్ ఐ.శామ్యూల్ గారు (విజయవాడ), పాస్టర్ డి.రత్నంగారు, బ్రదర్ బి.అబ్రహం గారు (విజయవాడ), పాస్టర్.పి.ఇ.క్రిష్టాఫర్ గారు(విజయవాడ), బ్రదర్ టి.ఎలీషాగారు, పాస్టర్ పి.స్వర్ణన్ రాజు బ్రదర్ యం. దేవానందగారు బ్ర||.ఎ. జార్జిగారు, బ్రదర్ పి.కృపానందంగారు, బ్రదర్.పి. గిల్బర్డ్ గారు,పాస్టర్ కె.ఎ.డేవిడ్ గారు లాంటి వారిని దేవుడు ప్రప్రథమంగా వాడుకొన్నారు.

ఇటీవల కాలంలో మరల పి.వై.పి.ఎ ని రివైవ్ చేసే ఉద్దేశ్యంతో దైవజనులు పాస్టర్ పి. నోయల్ శామ్యూల్ అయ్యగారు బాధ్యతలు తీసుకొని ఎంతో ఉజ్జీవంగా నడిపిస్తున్నారు. ఈ క్రమంలో పాస్టర్ యం.జాకబ్ జాన్ గారు (ఖమ్మం ఏరియా పాస్టర్), పాస్టర్ జి. జాన్ వెస్లీ గారు, పాస్టర్ జి. అన్నాస్ గారు, పాస్టర్ టి.యేసుదాసు గారు (నంద్యాల) పాస్టర్ యం.ప్రభుదాస్ గారు (గుంటూరు), పాస్టర్ జి. మృత్యుంజయుడు గారు (మంగళగిరి), పాస్టర్ యల్.ప్రవీణ్ కుమార్ గారు (జగ్గయ్యపేట), బ్రదర్ పి.యస్. విజయరాజు గారు లను దేవుడు నిలబెట్టుకొని మరల పి.వై.పి.ఎ ని రివైవ్ చేసారు. అప్పటి నుండి వీరి ద్వారా సభలలో ప్రతి సంవత్సరం కూడికను జరిస్తున్నారు. ప్రతి సంవత్సరం కూడా దీనికి కావలసిన కార్యవర్గాన్ని ఎన్నుకొని ముందుకు సాగుచున్నారు. ఆ కార్యవర్గ సభ్యులు తెలుగు రాష్ట్రాలలోని యౌవనస్థులను ఉజ్జీవింపజేయటానికి ప్రతి నెలకు ఒకటి రెండు ఏరియాల చొప్పున మీటింగ్స్ ఏర్పాటు చేసి యౌవనస్థులను ఉజ్జీవింప చేసిరి. రాష్ట్రస్థాయిలో సం||నకు ఒకసారి గుణదలలో యౌవనస్థులకు అనుకూలమైన నెలలో మీటింగ్స్ ఏర్పాటు చేయటం జరిగినది. ఆ సభలలో పాస్టర్.పి.నోయల్ శామ్యూల్ గారితో పాటుగా ఇతర రాష్ట్రాల నుండి వచ్చిన దైవజనులు, మరియు నోయల్ శామ్యూల్ గారి కుమార్తె సిస్టర్. పి.నీనాజాయి శామ్యూల్ గారి లాంటి వారు అద్భుతమైన, ఉజ్జీవమైన ప్రసంగానికి యౌవనస్థుల కొరకు అందించి యౌవనులను చైతన్య పరుస్తున్నారు.

ప్రస్తుతం 2015-16 సం||నిక కార్యవర్గంగా పాస్టర్ టి.యేసుదాసుగారిని స్టేట్ కో-ఆర్డినేటర్ గారును పాస్టర్ ఎం.ప్రభుదాసు గారి ప్రెసిడెంట్ గాను పాస్టర్ జి.మృత్యుంజయుడు గారిని వైస్ ప్రెసిడెంట్ గాను పాస్టర్ ఎ.మెతుషెలాగారిని సెక్రటరీగాను. పాస్టర్ జి.ఎసోపుగారిని జాయింట్ సెక్రటరీ పాస్టర్ యల్. ప్రవీణ్ గారిని ట్రజరర్ గాను, బ్రదర్ పి.యస్.విజయరాజు గారిని స్టేట్ కన్వీనర్ గా యౌవనస్థులను ప్రోత్సహించడానికి 2015 గూడవల్లి సభలో ఎన్నుకొనిరి.

ఈ విధంగా ఎన్ను కోబడిన కార్యవర్గ ప్రతి సంవత్సరం కూడా మహాసభలలో యౌవనస్థుల కూడికలో యౌవనస్థుల కూడికను నడిపించుచున్నారు. ఈ కూడికకు ఆయా ప్రాంతాలనుండి వచ్చిన యౌవనస్థులు, ఏరియా కో-ఆర్డినేటర్స్ పాల్గొని దేవుని మహిమ పరుస్తున్నారు. ఈ సభకు ప్రత్యేకంగా పిలువబడిన దైవజనులు వర్తమానం అందించి యౌవనస్థులను ఉజ్జీవింపజేస్తున్నారు.

3. స్త్రీల కూడిక :

సభలలో జరుగచున్న మరొక కార్యక్రమము స్త్రీల కూడిక. ప్రారంభదినాల్లో ఈ కూడిక లేదు గాని, ఆ తరువాత కాలంలో స్త్రీల ఉజ్జీవం కొరకు ఈ కూడికను సభలలో ఏర్పాటు చేయబడినది.



స్త్రీల కూడిక ప్రారంభించుటకు కారణం:

పాస్టర్ కె.పి. దేవసహాయం గారు, సంజీవమ్మ గారి దంపతులకు చాలా సంవత్సరములు సంతానము లేకపోవడం వల్ల, వారికోసం ప్రతి శుక్రవారం స్త్రీలందరూ కలిసి వారి స్థానిక సంఘంలో ప్రార్థన చేయటం జరిగింది. దేవుడు అద్భుతంగా కె.పి. దేవసహాయం గార్ని ఈ ప్రార్థనల ఫలితంగా ఇద్దరు పిల్లలను అనుగ్రహించారు. ఇలా స్త్రీల ప్రార్థన ద్వారా దేవుడు అద్భుతములను జరిగించుట చూసి, స్త్రీలందరూ దీవించబడు రీతిగా ఈ ప్రార్థనను అప్పటి నుండి మహాసభలలో కూడా ప్రారంభించారు. ఈ కూడిక మహాసభలలో మునుపు శుక్రవారం మధ్యాహ్నం 2గంటల నుండి 4 గంటల వరకు స్త్రీల సమాజం కూటము కొనసాగించారు. కన్వెన్షన్స్ లో ఇలా ప్రారంభించడమైనది. దీనికి మొదట అధ్యక్షులుగా శ్రీమతి జాయ్ ఎ.శామ్మూల్ గారు, సెక్రటరీగా శ్రీమతి

డోరతి విక్రీఫ్ గారు ఉంటూ కొనసాగింది. ప్రస్తుతము శ్రీమతి సూసన్ శామ్మూల్ గారు అధ్యక్షులుగా, సెక్రటరీగా జయశీలమ్మ ప్రసాదరావు గారు వ్యవహరిస్తున్నారు.

ఈ కూడిక ప్రస్తుతం బుదవారం మధ్యాహ్నం 2 గం||ల నుండి 4 గం|| ల వరకు జరుగుతుంది. ఈ కూడికలో ప్రారంభంలో కొంతమంది విదేశీ దైవసేవకులు వర్తమానములు అందించేవారు. ప్రస్తుతం దేవుడు శ్రీమతి పి. సూసన్నా శామ్మూల్ గారు, జాయ్ చెరియన్ గారు, అంశుమతి మేరి గారు, జాయ్ బెన్నీ గారు, ఎస్తేరు రాణి గారు, షీలా పాల్ గారు, జడిదమ్మ గారు, ఉ షాజేమ్స్ గారు, విజయ భగవాన్ దాస్ గారు లాంటి వారు దేవుని చేతిలో బలంగా స్త్రీల మధ్యలో వర్తమానములు అందించుచున్నారు.

సభలలో ఈ కూడిక ఎంతో ఘనంగా జరిగించబడుచున్నది. కొంతమంది స్త్రీలు ఈ కూడిక కోసమే సభలకు వస్తున్నారు. ఏలూరు మూడి గారి భార్య గారు కంచర్ల విజయమ్మగారి (రిటైర్డ్ టీచరు), వారు ప్రత్యేక ఆసక్తితో స్త్రీల సమాజ కూటమునకు ఏలూరు నుండి వచ్చి పాల్గొనేవారు. ఈ కూడిక జరుగుచున్నప్పుడు మనం గమనిస్తే, స్త్రీలు మాత్రమే కాదు గాని పురుషులు కూడా కూర్చుని చక్కగా వాక్యం వింటున్నారంటే ఈ కూడిక ఎంత ఉజ్జీవంగా నడిపించబడుతుందో అర్థం చేసుకోవచ్చు.

4. బైబిలు కాలేజి గ్రాడ్యుయేషన్ :

మన సంస్థకు ఉన్న బైబిల్ కాలేజి సీయోను బైబిల్ కళాశాల. ఈ కళాశాల నుండి ప్రతి సంవత్సరం కూడా ఎంతోమంది విద్యార్థులు తమ చదువును పూర్తిచేసుకొని పట్టబ్రులొతుంటారు. మన బైబిల్ కళాశాలకు తెలుగు రాష్ట్రాలనుండి అనేక మంది సేవకు సమర్పించుకొని బైబిల్ తర్ఫీదుకి వస్తారు. వారు ఒకటి, రెండు, మూడు సంవత్సరములు వేదాంత విద్యను అభ్యసించి తిరిగి దేవుడు వారికి చూపించు ప్రాంతమునకు లేదా ఉన్నత వేదాంత విద్యకు వెళుతుంటారు. ఈ క్రమంలో జరుగుచున్న గ్రాడ్యుయేషన్ కార్యక్రమము ఎంతో ఆత్మీయంగా జరుగుతుంది.

ఇంతకు ముందుగా ఈ పరిచర్య మహాసభలలో జరిగేది కాదు, కాని ప్రస్తుతం మహాసభలలో మన ప్రియతమ నాయకులు పాస్టర్ పి. నోయల్ శామ్మూల్ గారి ద్వారా ప్రవేశపెట్టటం జరిగింది. ఈ కార్యక్రమము సభల నాల్గవ రోజున అంటే ఇంతకుముందు శనివారం కాని ప్రస్తుతం గురువారం మధ్యాహ్నం 11 గంటలనుండి ప్రారంభం అవుతుంది. ఈ పరిచర్యను కళాశాల ప్రిన్సిపాల్ గారి అధ్యక్షతలో మరియు డీన్ గారి సహాయసహకారంతో జరుగుతుంది. ప్రిన్సిపాల్ గారు ప్రార్థన ద్వారా ఈ పరిచర్యను ప్రారంభించి, పిలువబడిన ప్రత్యేక ప్రసంగికులను మరియు అధిదులను, నాయకులను మరియు కళాశాల లెక్చరర్స్ ను వేదిక





బైబిల్ కాలేజీ గ్రాడ్యుయేషన్ ఆనంతరం ప్రిన్సిపల్ పాస్టర్ పి. నెహర్ శామ్మల్ గారు మరియు దీక్షిత్ విద్యార్థులు

మీదకను అహ్వనించిన మీదటి ఈ కార్యక్రమము ప్రారంభించబడుతుంది. తరువాత బైబిల్ పఠనం, ప్రత్యేక ప్రసంగం, మరియు గ్రాడ్యుయేషన్ సర్టిఫికేట్ తో కొనసాగుతుంది. చివరికి ఉన్నత మార్కులు వచ్చిన విద్యార్థులకు బహుమతులు అందజేయబడుతుంది. ప్రతి సంవత్సరం సికింద్రాబాద్ ఐ.పి.సి ఫిలడెల్ఫియా చర్చి వారు డా॥ పి.టి చాకో గారి జ్ఞాపకార్థం విద్యార్థులకు బహుమతులు అందజేస్తున్నారు. ఇంకా పాస్టర్ సి.హెచ్ ఏలియా గారు కూడా విద్యార్థులకు బహుమతులు ఇస్తున్నారు.

ఆ తదుపరి విద్యార్థులందరు కూడా మోకరించగా, నాయకులందరు వారి తలల మీద చేతులుంచి, వారిని ప్రభువు పరిచర్య కొరకు ప్రత్యేకిస్తారు. ఈ పరిచర్య ఎంతో గంభీరంగా ఉంటుంది. విద్యార్థులందరూ కూడా దేవుని సేవకులగా సిద్ధపడుచున్న వేళ ఆ ప్రాంతం అంతా ఆత్మ నింపుదల కలిగియుంటుంది. సభికులందరూ చేతులెత్తి ప్రార్థిస్తుంటారు. నూతనంగా దేవుని సైన్యం సిద్ధపడుచున్న వేళ బహుశా పరలోకం నుండి దేవాత్మ దేవుడు త్రియేక దేవునిగా పెండ్యాలలోకి వచ్చి నూతనంగా సేవకు సిద్ధపడుచున్న వారిని దీవిస్తాడని నమ్మకం. ప్రార్థన అయిన వెంటనే సంతోషంగా నాయకులు విద్యార్థులు ఫోటోలు దిగుతూ ఆనందిస్తారు.

5. బాప్తిస్మ కార్యక్రమము :

మహాసభలలో మరొక అద్భుతమైన కార్యక్రమము బాప్తిస్మాల కార్యక్రమము. ఒక ప్రక్క సాక్షి కూడిక జరుగుతుండగానే మరోవైపు బాప్తిస్మాలకు సిద్ధపడ్డవారు బాప్తిస్మాలు తీసుకొనుటకు సాగిపోతారు. చాలామంది ప్రజలు మహాసభలలోన బాప్తిస్మం తీసుకోవాలని ఇష్టపడి వస్తారు. ఇక్కడికి వచ్చి దేవుని వాక్యాన్ని విని మారుమనస్సు పొందిన వారు కూడా బాప్తిస్మం తీసుకుంటారు. అలా సిద్ధపడ్డ ప్రతివారికి వారి వారి ఏరియా పాస్టర్ మరియు స్థానిక సంఘకాపరి ద్వారా సభలలో బాప్తిస్మం ఇస్తారు.

ప్రారంభ దినాల్లో ఎంతో మంది విశ్వాసులు బాప్తిస్మం తీసుకొనేవారు. కాని నేడు ఎక్కువగా స్థానిక సంఘాలలోనే బాప్తిస్మాలు ఇస్తున్నారు. కనుక నేటి దినాల్లో తక్కువమంది సభలలో బాప్తిస్మాలు తీసుకొంటున్నారు. ఆ రోజుల్లో దగ్గర ఉన్న కాలువ లేదా నదిలో దైవజనులు వరుసగా నిలబడి ఒకేసారి అందరిని ముంచి బాప్తిస్మం ఇచ్చేవారు ప్రస్తుతం బాప్తిస్మం ఇచ్చుటకు ఒక ఏరియా పాస్టర్ గారి నాయకత్వంలో నలుగురు దైవజనులు బాప్తిస్మం ఇస్తున్నారు. దేవుని నామ మహిమార్థమై ప్రతి సంవత్సరం కూడా ఎంతో మంది విశ్వాసులు బాప్తిస్మం తీసుకొని దేవుని విధిని నెరవేరుస్తున్నారు.

4. సాక్షి కూడిక :

సాక్షి కూడికను బైబిలు కాలేజీ గ్రాడ్యుయేషన్ అయిపోయిన తరువాత ప్రారంభిస్తారు. దీనిని ఒక ఏరియా పాస్టర్ గారు నడిపిస్తారు. ముందుగా ప్రార్థనతో ప్రారంభించి ఒక పాట పాడిన తరువాత సాక్ష్యాలు ప్రారంభిస్తారు. ప్రతి సంవత్సరం కూడా

సాక్ష్యాలు చెప్పుటకు ఎంతో మంది ముందుకు వస్తారు. దీనికి గల కారణం దేవుడు మహాసబల ద్వారా అద్భుతాలను చేస్తున్నాడు. కనుకనే, దేవుడు సజీవుడైన దేవుడు ఆయన సజీవుడై యున్నాడని విశ్వాసులు ఇస్తున్న సాక్షాలను బట్టి మనం గ్రహించవచ్చు. ప్రతి సంవత్సరం కూడా చాలా మంది విశ్వాసులు తమ జీవితంలో సభలకు రావటం ద్వారా పొందుకున్న అనుభవాలను పంచుకుంటారు (సాక్ష్యాలను మరొక అధ్యాయనంలో ప్రచురించబోతున్నాము). ఎక్కువగా ప్రజలు గర్భఫలాన్ని పొందుకొన్నట్లు సాక్ష్యాలను ఎంతో మంది చెప్తుంటారు.


ఈ సాక్ష్య కూడిక దాదాపుగా రెండు గంటలు జరుగుతాయి. అయినప్పటికీ కూడా ఎంతో మంది ప్రజలు ఇంకా సాక్ష్యాలు పంచుకొనుటకు లైనులో నిలబడి యుంటారు. ఇలా దేవుడు మన సభలలో అద్భుతాలు చేస్తుంటాడు అనేది మనకెంతో సంతోషకరమైన విషయం.

7. ప్రభు సంస్కారాధన :

సభలలో మరొక ప్రాముఖ్యమైన కార్యక్రమము సంస్కారాధన కార్యక్రమము. ఈ కార్యక్రమము కూడా ఇంతకు ముందుగా లేదు కాని దీనిని కూడా మన నాయకులు పి.నోయల్ శామ్యూల్ గారి ద్వారానే ప్రారంభించబడినది. మొదట ప్రారంభించబడినప్పుడు ఇది ఎలా ఉంటుండో అని నాయకులు అనుకున్నారు. కాని నేడు సభలలో అత్యంత ప్రాముఖ్యమైన కార్యక్రమములలో మొదటిది ఈ సంస్కారాధన.

ఈ కార్యక్రమము, చివరి రోజున ఉదయం 7 గం|| ల నుండి ప్రారంభించబడుచున్నది. ప్రొద్దుటే విశ్వాసులందరు సిద్ధపడి పెండ్యాలలోకి వస్తారు. ఈ పరిచర్య కొరకు పెండ్యాలను ప్రత్యేకంగా తయారుచేస్తారు. ఎవ్వరి వస్తువులు కాని, ఎవ్వరూ ఆ ప్రాంతంలో ఉండటం కాని చేయరు, కేవలం సంస్కారాధన కొరకైన వారు మాత్రమే అందులో ఉంటారు. ఉదయం నుండి విశ్వాసులు సాధ్యమైనంత వరకు తెల్లని వస్త్రాలు ధరించి వరుసగా కూర్చొని ప్రార్థనలో ఉంటారు. 8గం||ల నుండి దైవజనులు ఈ పరిచర్యను ప్రారంభిస్తారు. ప్రార్థనతో ప్రారంభించబడి, ఎక్కువ సిలువ ధ్యాన పాటలతో విశ్వాసులను పశ్చాత్తాపంలోకి నడిపిస్తారు. దాదాపుగా ప్రతి ఒక్కరూ కూడా కన్నీటితో ఈ పరిచర్యలో పాల్గొంటారు. తమ పాపాలు ఒప్పుకుంటారు. దేవునితో ఐక్యపరచబడతారు. పాటలు తర్వాత సీనియర్ దైవజనుల దేవుని వాక్య ధ్యానంతో ప్రజలను హెచ్చరిస్తారు. ఆ తదుపరి రొట్టె, ద్రాక్షారసం కొరకు ప్రార్థించి సమర్పించబడిన సేవకుల ద్వారా సేవకులకు, విశ్వాసులకు దేవుని శరీరాన్ని, రక్తాన్ని అనగా రొట్టెను, ద్రాక్షారసాన్ని వడ్డిస్తారు. ఆ తదుపరి ప్రార్థన ద్వారా ముగించబడుతుంది. ఈ పరిచర్య జరుగుచున్నంత సేపు మనం పరలోకంలో ఉన్నామా? అనిపిస్తుంది.

ఈ విధంగా సభలలోని ప్రతి కార్యక్రమము కూడా దేవుని నామ మహిమార్థమై జరుగుచు, ప్రతి యొక్క విశ్వాసి ఆత్మలో బలపడునుట్లుగా మన మహాసభలు ముందుకు సాగుచున్నాయి. ప్రభువు రాకడ వరకు కూడా ప్రభువు తప్పక నడిపిస్తాడని ఆశిద్దాం.



సంస్కారాధన నిర్వహిస్తున్న కీ.శే. పాస్టర్ కె.టి. శామ్యూల్ గారు, మరియు పాస్టర్ సుదర్శనం గారు



సంస్కారాధన కార్యక్రమమునకు సహాయపడుచున్న దైవసేవకులు



4. మహాసభల కొరకైన పరిచర్యలు

ఒక చిన్న కూడిక నిర్వహించాలంటే ఎంతో వ్యయ ప్రయాసలతో కూడికొని ఉంటుంది. అటువంటిది ఇంత పెద్ద బారీ మహాసభలు నిర్వహించాలంటే ఇంక ఎంత శ్రమతో కూడియుంటుందో ఒక్కసారి మనం అర్థం చేసుకోవాలి. ఈ కూడిక జరగాలంటే తప్పకుండా దేవుని సహాయం కావాలి. దేవుడు లేకుండా ఇంత గొప్ప బారీ మహాసభలు నిర్వహించడం అనేది అసాధ్యం. ఇటువంటి కూడికలు ఘనమైన పరిచర్య. ఇంత ఘనమైన పరిచర్య జరుగుటకు ఇండియా పెంతెకొస్తు దేవుని సంఘం దేవుని సహాయాన్ని అర్జిస్తుంది. దేవుడే కూడికలను జరిగిస్తాడు కాని ఆయనకు మనం కావాలి, మనం అందుబాటులో ఉండి ఆయన పనులను జరిగించినపుడు ఎంత పెద్ద కార్యమైనప్పటికీ కూడా ఇట్టే పూర్తిచేయగలము. మన మీటింగులను జయకరంగా జరిగించుటకు ఆయా పరిచర్యలు ఎంతో దోహదం చేస్తున్నవి. ఇటువంటి పరిచర్యల వల్లే ఈ మహాసభలు ఇంత ఘనంగా జరిగించబడుచున్నవి. వాటిని మనం గమనిస్తే

1. ప్రార్థన పరిచర్య:

మనం తలపెట్టిన కార్యం దేవునిది, దేవుని కార్యాలు దేవుని ద్వారానే జరగాలి. మనం ఎన్ని ప్రయత్నాలు చేసినా దేవుని సహాయం లేకపోతే మనం చేసినదంతా కూడా వ్యర్థం అవుతుంది. మనకు డబ్బు ఉండొచ్చు, హోదా ఉండొచ్చు, పలుకుబడి ఉండొచ్చు, తెలివితేటలు ఉండొచ్చు, కాని దేవుని కృప లేకపోతే మాత్రం ప్రతిది నిష్ప్రయోజనం. అదే దేవుని కృప పొందుకొని మనం చేసే కార్యం ఏది లేకపోయిన అద్భుతంగా జరుగును. మన కూడికలు 75 సంవత్సరాల నుండి కూడా జయకరంగా జరుగుటకు కారణం దేవుని కృప. మీటింగ్స్ కు దాదాపుగా 100 రోజుల ముందునుండి కూడా ప్రార్థన పరిచర్యను చేతబూని మీటింగ్స్ అయిపోయేటంతవరకు ప్రార్థిస్తూనే ఉంటారు. అందుకనే దేవుడు మన మీద తన కృపను చూపించి కూడికలను విజయవంతంగా నడిపిస్తున్నాడు. ఈ క్రింది పరిచర్యలు మన సభలకు ఎంతగానో దేవుని కృపను పొందుటకు మార్గాలు.

అ) వంద రోజుల గొలుసు ప్రార్థన:

సభలు వంద రోజులలో ప్రారంభమవుతాయి అనుకొన్నప్పుడు, ఆ వంద రోజులకు సరిపడ గొలుసు ప్రార్థన పరిచర్యను ఆయా సంఘాలకు అందజేయబడుతుంది. ఇంతకు ముందు రోజులలో ఈ పరిచర్యను దైవజనులు పాస్టర్ కె.పి. దేవసహాయం గారు నిర్వహించేవారు, ప్రస్తుతం బైబిల్ కాలేజీ డీన్ గారే నిర్వహిస్తున్నారు. మన రెండు తెలుగు రాష్ట్రాలలోని సంఘాలన్నింటికి

కూడా ఈ వంద రోజులలో ఒక రోజు ప్రార్థన కలిగియుంటారు. అలాగున ప్రార్థన టైంట్ బుల్ ను సంఘాలన్నింటికి కూడా పంపించబడుతుంది. ఈ పరిచర్య ఆయా ఏరియా పాస్టర్స్ పర్యవేక్షణలోనే జరుగుతుంది.

ఈ పరిచర్య ఎంతో గొప్ప శక్తివంతమైన పరిచర్య, ఒక్కసారి ఆలోచించండి, పేతురు చెరసాలలో ఉన్నప్పుడు సంఘమంతా అత్యాసక్తితో అంటే ఎడతెగక ప్రార్థిస్తే, పేతురు చెరసాలనుండి విడిపించబడ్డాడు, మరి అలాగైతే ఐ.పి.సి తెలుగు సంఘాలన్నీయు కూడా 100 రోజులు ఎడతెగక ప్రార్థన చేస్తే ఇంకెంతగా శక్తిని పొందుకుంటామో ఆలోచిద్దాం. అవును మన మహాసభలకు శక్తి 100 రోజుల గొలుసు ప్రార్థన పరిచర్య. ఈ పరిచర్య ద్వారా దేవుడు తన బిడ్డలను సిగ్గుపరచక అన్నీయు సమకూర్చి మేలుకొరకు జరిగిస్తున్నాడు. ఈ ప్రార్థన ద్వారా సంఘాలన్నీయు కూడా సభలు తమ యొక్క సభలలాగా భావించుటకు ఆస్కారం కలుగుతుంది.

అ) తెల్లవారుజాం ప్రార్థన:

సభల కొరకు చేయబడే మరొక ప్రార్థన పరిచర్య తెల్లవారు జాం ప్రార్థన పరిచర్య. ఈ ప్రార్థన పరిచర్యను పాస్టర్ పి. నోయల్ శామ్యూల్ గారు ఇటీవలే అంటే 2012 నుండి ప్రారంభించారు. ఈ పరిచర్యలో ముఖ్య ఉద్దేశం ఏమనగా, ఒక ఏరియా లేదా ఒక ప్రాంతంలో ఉన్న దైవజనులు ఒక చర్చిలో తెల్లవారుజాం కూడి, ఆ సంఘస్థులందరితో కలసి సభల కొరకు ఒక గంట ప్రార్థించుట. ఇది కూడా ఎంతో విజయవంతమైన పరిచర్య. ఆయా ఏరియాలో ఉన్న దైవజనులు దీనిని ఎంతో ఉత్సాహంగా నిర్వహిస్తున్నారు. తెల్లవారుజాం 5 గం||లకు ప్రారంభించబడి 6గం||ల వరకు ప్రార్థిస్తారు. తరువాత నిర్వహించబడిన సంఘం ఏర్పాటు చేయబడిన ఉదయకాల అల్పాహారాన్ని భుజించి సంతోషంగా వెడలిపోతారు. ఇది దాదాపుగా 15 వారములు జరుగుతుంది, ఇది వారమునకు ఒక్కసారి మాత్రమే జరుగుతుంది. ఒక్క

గొప్పసంగతి ఏమనగా, విజయవాడలో ఉన్న దైవసేవకులు 14 వారములు ఆయా సంఘాలలో కలసి తెల్లవారు జాం ప్రార్థించిన పిదప, 15 వ వారం సేవకులందరు కలసి సభల ప్రాంగాణంలో తెల్లవారుజాం ప్రార్థనను నిర్వహిస్తారు, దీనికి గూడవల్లిలో ఉన్న ఐ.పి.సి సంఘం వారు బాధ్యత వహించి వచ్చిన సేవకులకు అల్పాహారం ఏర్పాటు చేస్తారు. ఇలా ఎంతో ఆనందంగా ఈ పరిచర్య ముందుకు కొనసాగించబడుతుంది.

ఇ) ఉపవాస ప్రార్థనలు:

ఉపవాస ప్రార్థన పరిచర్య అనేది మరొక ఆణిముత్యం. సభలు ప్రారంభానికి ముందుగానే ఎంతో మంది సేవకులు తమ సంఘాలలో ఉపవాస ప్రార్థనలు చేస్తారు. ఎటొచ్చి నవంబరు, డిసెంబరులలో సంవత్సర చివరిలో ఉపవాస ప్రార్థనలు కూడా ఉంటాయి కనుక వాటిలో కూడా మహాసభల కొరకు ప్రార్థిస్తారు. ఐతే ప్రత్యేకంగా సభల కొరకు అనేక సంఘాలు ఒకటి, రెండు, మూడు రోజులు ఇలా రకరకాలుగా ఉపవాస ప్రార్థనలు నిర్వహించి ప్రార్థించడం అనేది గొప్పవిషయం.



సేవకులు వ్యక్తిగతంగా ఉపవసించి ప్రార్థిస్తారు, విశ్వాసులు కూడా వ్యక్తిగతంగా ప్రార్థిస్తారు, అదేవిధంగా సంఘమంతా కలసి కూడా ఉపవాసప్రార్థనలు జరిగిస్తారు. ఇలా చేయబడిన ప్రార్థనల మీద తప్పకుండా దేవుని కృప క్రుమ్మరించబడుతుంది.

ఈ) సభల పెండ్యాలలో వ్యక్తిగత ప్రార్థన పరిచర్య:

పై చెప్పబడిన ప్రార్థన పరిచర్యలు ఒక వరుసైతే, సభలలో వ్యక్తిగతంగా పెండ్యాలలో చేసే ప్రార్థన కడు రమ్యం. ఈ


పరిచర్యకు మునుపు ఏరియాల వారిగా డ్యూటీలు వేసేవారు, కాని ప్రస్తుతం ఎవరికి వారే డ్యూటీలు వేసుకొని భాద్యతతో సభల కొరకు ప్రార్థిస్తున్నారు. కొన్ని సార్లు ఆశ్చర్యకరంగా సభలకు వచ్చిన వారు ఉపవసించి ప్రార్థించడం కూడా చేస్తుంటారు. ఇటువంటి పరిచర్యలు సభలకు పునాదులు.

సభల ప్రాంగణంలో స్టేజికి ఇరువైపుల అంటే కుడి, ఎడమల వైపుగా ప్రార్థన కొరకు ప్రత్యేక గదులను వేస్తారు. ఈ గదులలోనే విశ్వాసులు ప్రార్థిస్తారు. మనం గమనిస్తే ఈ గదులలో ఎప్పుడు వెళ్లినా ఎవరో ఒకరు ప్రార్థిస్తూ కనబడతారు. ఎవరో ఒకరకు కన్నీరు విడుచుచు ఉంటారు. ఆ కన్నీరే సభలకు బలం.

పై చెప్పబడిన పరిచర్యలన్నీయు కూడా సంఘాలన్నీయు కూడా తమ సొంత సభలు జరుగుచున్నవని తలంచి బాధ్యతగా సంతోషంగా చేయబడే ప్రార్థనలే కాని ఎవ్వరినీ బలవంత పెట్టబడినవి కావు. ఈ పరిచర్యలు ఇలా ఐక్యతగా, బాధ్యతగా కొనసాగించబడుచున్నవి కనుకనే దేవుని పరిచర్య ప్రతి సంవత్సరం దీవెనకరంగా జరిగించబడుచున్నవి. అట్లు ప్రార్థించేవారికి దేవుడు తప్పకుండా ప్రతిఫలం ఇస్తాడు. వారిని వారి కుటుంబాలను దేవుడు దీవిస్తాడు.

2. పత్రికల పరిచర్య:

ఏ కూడికలైనా తప్పకుండా ఇతరులకు తెలియపరచబడాలి, అప్పుడే వాటి గురించి తెలిసి ప్రజలు వాటికి తప్పక వస్తారు. సమాచారం తెలియబడని ఎడల ఎవరు నమ్ముతారు అని రోమా 10: 15లో వ్రాయబడియున్నది. మన మీటింగులను ఇతరులకు తెలియపరుచుట కొరకు, సంస్థ వారు పెద్ద వాల్ పోస్టర్స్ను, మరియు చిన్న చేతి కర పత్రికలను ముద్రించుచున్నారు. ఇవి కొన్ని వేలు ముద్రిస్తారు. వీటిని రెండు నెలల ముందుగానే స్టేట్ కౌన్సిల్ మీటింగులో ఏరియా పాస్టర్స్కి అందిస్తారు. వారు తీసుకొని వారి వారి ఏరియా కూడికలు నిర్వహించి, ఆ కూడికలో వారి యొక్క ఏరియాలో ఉన్న దైవసేవకులకి అందిస్తారు. ఆ దైవసేవకులు వాటిని తమ సంఘాలకి తీసుకొని వెళ్లి, వారి సంఘాలలో అంటించుట మరియు చూపించుట జరుగును. ఇలా ఈ పరిచర్య మీటింగుల గురించి తెలియపరుచుటకు ఉపయోగకరంగా ఉండును. ఇక అప్పటినుండి సంఘాలలో పెంతెకొస్తు పండుగ వాతావరణం ప్రారంభం అవుతుంది.



3. వాలంటీర్స్ పరిచర్య:

సభలను నిర్వహించడం అనేది ఎంతో ప్రయాసలతో కూడినది. దీనికి డబ్బు ఉన్నప్పటికీ కూడా పనిచేయువారు లేకపోతే మాత్రం నిర్వహించుట అనేది చాలా కష్టం. మన సభలు 5 రోజులు ఎంతో గంభీరంగా జరుగుతాయి, ముఖ్యంగా ఈ సభలకు రెండు రాష్ట్రాల నుండి అనేక మంది ప్రజలు తరలివస్తారు. అంత మంది ప్రజలకు తప్పక అనేక సౌకర్యాలు కల్పించాలి. అప్పుడే అంత సౌఖ్యంగా జరుగుతుంది. ఇందుకొరకు మహాసభలలో అనేక మైన పరిచర్యలు ఉన్నాయి. ఈ పరిచర్యలన్నీయు కూడా తప్పకుండా ఎవరో ఒకరు నిర్వహించాలి. వీటి కొరకు ఏర్పాటు చేయబడినదే వాలంటీర్స్ పరిచర్య.

ఆయా ఏరియాలకు ఒక్కొక్క రోజు చొప్పున డ్యూటీలు వేస్తారు. ఎవరి డ్యూటీని వారు ఎంతో హుందాగా నిర్వహిస్తారు. ప్రార్థనకు వచ్చిన వారిని క్రమపరచుట, అశుభ్రం కాకుండా చూసుకొనుట, మీటింగు జరుగుచున్నప్పుడు విశ్వాసులు అటు ఇటు తిరుగకుండా చూసుకొనుట, పిల్లల విషయంలో జాగ్రత్త వహించుట, తెల్లవారు జాం ప్రార్థనకు విశ్వాసులను లేపుట లాంటి పనులను వాలంటీర్స్ నిర్వహిస్తుంటారు. ఈ పరిచర్యను యౌవనస్థులు ఎంతో ఆనందంగా స్వీకరిస్తారు.

4. బోజన వడ్డన పరిచర్య:

మహాసభలలో బోజన వడ్డన పరిచర్య అనేది ప్రత్యేకమైనది. ఇంతకు ముందు రకరకాలుగా బోజనాలు పెట్టేవారు కాని ప్రస్తుతం అందరికీ కూడా పందిర్లు వేసి, టేబుల్ బోజనాలు వడ్డిస్తున్నారు. సభలకు కొన్ని వేల మంది వస్తుంటారు. వారందరికీ

కూడా బోజనం వడ్డించటం అనేది కొంత రిస్కుతో కూడిన పరిచర్య అయినప్పటికీ కూడా ఇప్పటి వరకు దేవుని కృపను బట్టి అప్పగించబడిన బాధ్యతను ప్రతి ఒక్కరు కూడా చక్కగా నిర్వహిస్తున్నారు.

అ) బోజనాల వడ్డన:

సభలు ప్రస్తుతం సోమవారం సాయంత్రం నుండి ప్రారంభించబడుచున్నవి. సోమవారం రాత్రి నుండి బోజనాలు ప్రారంభిస్తారు. సోమవారం రాత్రి నుండి శుక్రవారం మధ్యహ్నం వరకు బోజన సౌకర్యం కలదు. ప్రస్తుతం ఉదయం పూట అల్పాహారాన్ని కూడా ఇస్తున్నారు. బోజనాల వడ్డన కార్యక్రమాన్ని విజయవాడ లోని స్థానిక ఐ.పి.సి సంఘాల వారు భాద్యత తీసుకొని వడ్డించటం జరుగుతుంది. మొదటి రోజు నుండి చివరి రోజు వరకు కూడా స్థానిక సంఘాలు డ్యూటీలుగా విభజించుకొని పనిచేస్తున్నారు. స్థానిక సంఘాల వారు వారి సంఘ కాపరి నాయకత్వంలో సమయానికంటే ముందుగానే బోజనశాల యొద్దకు చేరుకొని కుర్చీలు బల్లలు చక్కగా అమర్చుకొని బోజన సమయం కల్లా అన్నీయు సిద్ధం చేసుకొని ఉంటారు. వడ్డన సమయం

వచ్చినపుడు ప్రార్థనతో ప్రారంభించి తమ పనిలో చక్కగా చేసుకొని పోతారు. విజయ వాడలోని స్థానిక ఐ.పి.సి సంఘాలు ఈ పనిని ఎంతో ఆనందంగా వారికి దేవుడు అనుగ్రహించిన గొప్ప భాగ్యంగా చేస్తారు.



ఆ) అల్పాహార వడ్డన:

ప్రస్తుతం సభలలో అల్పాహారాన్ని కూడా ప్రవేశపెట్టారు. ఇది ఉదయం 7గం||లనుండే ప్రారంభించబడుతుంది. దీనిని వడ్డించుటకు ఒకొక్క పూట కొన్ని ఏరియాల వారికి డ్యూటీలు వేయటం జరుగుతుంది. ఆయా ఏరియాల నుండి వచ్చినవారు వారి వారి డ్యూటీల ప్రకారం చక్కగా బాధ్యతలు నిర్వహిస్తారు. ఒకొక్క పూట రెండు మూడు ఏరియాల వారు కలసి వడ్డనలో పాలుపంచుకొంటారు.

5. సంగీత పరిచర్య:

పెంతెకొస్తు అంటే సంగీతం సంగీతం అంటే పెంతెకొస్తు. సంగీతంతో దేవుని ఆరాధించే పద్ధతి పెంతెకొస్తు వారి ద్వారానే వచ్చియున్నది. మన ఐ.పి.సి లో దేవుని కృపను పొందుకొన్న ఎందరో దైవజనులు ఎంతో మంచి పాటలు వ్రాసి ప్రభువును స్తుతించుచున్నారు. ఇప్పటికీ ఎంతో మంది దైవజనులు మన సంస్థలో నూతన పాటలు వ్రాస్తూ ప్రభువును మహిమపరుస్తున్నారు.

ప్రాముఖ్యంగా మన మహాసభలలో పాటలతో, కీర్తనలతో ప్రభువుని ఆరాధించుట ఒక ప్రాముఖ్యమైన అంశముగా ఉంది. ఎందుకంటే అది దేవుని హృదయ వాంఛ. దేవుని మహాకృపనుబట్టి మన ఇండియా పెంతెకోస్తు మహాసభలలో పాటలు పాడి దేవునిని ఆరాధించుటకు, ఆయన నామమమును కొనియాడుటకు, ఆయా ఏరియాలలో సేవ చేస్తున్న అభిషిక్తులైన దైవ జనులు సభావేదికపైకి వచ్చి ఎంతో ఉజ్జ్వలంగా పాటలు పాడి దేవునిని ఘనపరిచారు. వారందరు స్వరాలెత్తి పాటలు పాడుతుంటే సభాప్రాంగణమంతా పరిశుద్ధాత్మ వాతావరణముతో నిండిపోయేది. అందరు లయబద్ధంగా చప్పట్లు కొడుతుండగా సైడ్ డ్రమ్ము, కంజరు, తాళాలు, కొబ్బరికాయలు, ఇనుపబద్దలు మొదలగు సంగీత వాయిద్యములు వాయింపుచుండగా విశ్వాసులందరు పరిశుద్ధాత్మ చేత నింపబడి ప్రభువు సన్నిధిని అనుభవించే వారు. అనేకులు వ్యాధులు నుండి దురాత్మల నుండి విడుదల పొందేవారు. అదే స్తుతిలోని శక్తి ఆరాధనలోని ప్రభావం.

ఉజ్జ్వల కీర్తనల పుస్తకం ముద్రించుట:

1970 సం॥ కాలంలో మొట్టమొదటిగా మన సహవాసం తరుపున 650 పాటలు కలిగిన “ఉజ్జ్వల కీర్తనలు” అను పేరుగల పాటల పుస్తకం ముద్రించడం జరిగింది. ఇందులో మన ఐ.పి.సి దైవసేవకులు రచించిన పాటలు మరియు ఇతరుల కొన్ని పాటలు ప్రచురించడమైనది. ఐపిసి మహాసభలలో ఈ పాటలను పాడుతూ దేవుని సన్నిధిలో పరవశించేవారు. ఆరోజుల్లో మద్రాసు ప్రాంతమునకు చెందిన నటరాజ్ మొదిలియార్ గారు కేరళరాష్ట్రమునకు చెందిన దైవజనులు సభలలో పాటలుపాడి ప్రభువును ఎంతో స్తుతించారు. పాస్టర్ వి.విజయరత్నం (ముమ్మడివరం)గారు సభావేదికపై పాటలుపాడుతూ, నాట్యంచేస్తూ, భాషలు మాట్లాడుతూ ఆరాధిస్తూ ఉండగా పరలోకం సభల ప్రాంగాణంలోకి దిగివచ్చేది. ఆ సమయంలో దేవుని ప్రజలందరు ఆత్మచేతనింపబడేవారు.

ఆత్మచేత నింపబడి ఆరాధించిన దైవజనులు:

1983-84 సంవత్సరకాలంలో గుణదలలో జరిగిన కన్వెన్షన్ లో వరంగల్ ఏరియా దైవసేవకులు, హైదరాబాద్ ఏరియా సేవకులు పాటలు పాడుటలో సహకరించారు. సికింద్రాబాద్ ఫిలడెల్ఫియ సంఘసభ్యులైన విద్యాసాగర్ గారు ఆ కార్డియన్ వాయిస్తూ సంగీత సహకారమందించారు. బ్రదర్ రామ్మన్ శామ్మూల్ గారు (హైదరాబాద్) నూతన కీర్తనలు పాడి ఆరాధించారు. 1986 సం॥లో జరిగిన మహాసభలలో బ్రదర్ జి. సైమన్ మనోహర్ గారి అద్వర్యములో పాటలు నడిపించబడ్డాయి. 5 రోజుల సభలలో జరిగిన అన్ని కూటములలో వీరి బృందం పాటలు పాడి దేవునిని ఘనపరిచారు.

ఆడియో పరిచర్య ప్రారంభం :

1988 సం॥లో పాస్టర్ పి.అబ్రహం శామ్మూల్ గారు ఐపిసి మెలోడీస్ వాల్యూమ్-1 అనే ఆడియో కేసెట్ ను రూపొందించి క్రైస్తవ లోకానికి అందించారు. 1990లో “ఐపిసి మధుర స్రవంతలు” అనే మరొక ఆడియో కేసెట్ ను ఆవిష్కరించడం జరిగింది. ఇవి క్రైస్తవ లోకానికెంతో ప్రయోజనకరముగా ఉన్నవి. ఆసంవత్సరం పాస్టర్ జోసెఫ్ కళ్యాణరావు గార్ని (వరంగల్), పాస్టర్ యం.జాకబ్ జాన్ (ఖమ్మం) గార్లకు పాటలు నడిపించే బాధ్యతలు అప్పగించగా స్థానిక క్వయర్ సాయంతో చక్కగా నడిపించారు.

సీయోను ద్వని ఆరాధనా బృందం ఏర్పడుట:

1992 సం॥ విజయవాడ కరెన్సీ నగర్ లో జరిగిన ఐపిసి కన్వెన్షన్ నందు పాస్టర్ పి.అబ్రహం శామ్మూల్ గారు పాటల విషయంలో ప్రత్యేక శ్రద్ధతీసుకొని ఒక గాయక బృందాన్ని ఏర్పాటు చేశారు. పాస్టర్ కె. క్రిష్టాఫర్ గారు, బ్రదర్ జి. సైమన్ మనోహర్ గారు, పాస్టర్ లూక్ డానియేల్ గారు, బ్రదర్ ఆనందరాజుగారు, పాస్టర్ ఎ.జోసెఫ్ గారు, బ్రదర్ కె.యస్.థామస్ గార్ల నేతృత్వంలో ఏర్పడిన ఐపిసి క్వయర్ కు “సీయోను ద్వని” అను నామకరణం చేయడమైనది. పాస్టర్ పి.అబ్రహం శామ్మూల్ గారు వీరిని ఎంతగానో ప్రోత్సహించి, ఐపిసి సభలలో పాడుటకు అవసరమైన వనరులను అందించారు. ముఖ్యంగా వీరి చిన్న కుమార్తె సిస్టర్ పి.శాంతి గారు సంగీతవాయిద్యములను కొని ఇచ్చారు. విజయవాడలోని స్థానిక సంఘాలలో నుండి మరియు సీయోను బైబిలు కళాశాల విద్యార్థులలో నుండి స్థానిక దైవజనులలో నుండి పాటలు పాడేవారిని ఎంపిక చేసి బ్రదర్ జి. సైమన్ గారి గృహంలో కన్వెన్షన్ కు 10 రోజుల ముందు ప్రాక్టీస్ చేసి వారికి ఏర్పాటు చేయబడిన వాహనములలో కన్వెన్షన్ మైదానమునకు వెళ్లేవారు.

2006 సం॥ నుండి 2013 వరకు మన సీయోను ద్వని క్వయర్ వారు ప్రాముఖ్యంగా, పాస్టర్ భగవాన్ దాస్ గారు (ఒంగోలు), పాస్టర్ కె.క్రిష్టాఫర్ గారు(ఏలూరు) పాస్టర్ ఎ.జోసెఫ్ గారు (కుందేరు), బ్రదర్ సి. హెచ్. శ్యామ్ గారు (గన్నవరం), వీరు స్థానిక సంఘాల నుండి క్వయర్ బృందమును ఏర్పరచి సీయోను బైబిలు కళాశాల ఆవరణములో పాటలు ప్రాక్టీసు చేసి, తదుపరి మహాసభల 5 దినములు పాటలు పాడి ప్రభువును మహిమపరచి గొప్ప ఉజ్జ్వలమును కలుగజేశారు. వీరు సిద్ధపరచిన పాటలు, సీడిలుగా సభలలో ఆవిష్కరించబడ్డాయి. ఈ కాలంలో పాస్టర్ కె.క్రిష్టాఫర్ గారు కీబోర్డు, సిహెచ్ శ్యామ్ గారు రిథమ్

పార్టీ, బ్రదర్ యం.వేదనాయకం శాస్త్రిగారు కీబోర్డు, బ్రదర్ ఎన్ ప్రకాశ్ గారు తబల, డోలక్ వాయిచి సంగీత సహకారమందించారు. వీరు 2013వ సంవత్సరం వరకు పాటలు పాడుటలో, సంగీత సహకారమందించుటలో విశ్వాసులను ఆరాధనలో నడిపించుటకు విశేషమైన కృషి చేశారు.

ఆయా సంఘాలకు స్తుతి ఆరాధనా నడిపించే బాధ్యతలు అప్పగించుట:

2014 వ సం॥ నుండి మన స్టేట్ కౌన్సిల్ వారు, తెలుగు రాష్ట్రాలలోని అన్ని ఏరియాలలో ఉన్న ఐపిసి సంఘాలను ప్రోత్సహించాలనే సదుద్దేశ్యముతో, తెలుగు రాష్ట్రాలలోని ఆయా ఐ.పి.సి సంఘాలలో చక్కగా పాటలు పాడి ప్రభువుని ఆరాధించగల సంఘాలకు మహాసభలలో ఆరాధన నడిపించుటకు అవకాశం కల్పించుచున్నారు. దీని వలన మన ఐ.పి.సి లో ఉన్న తలాంతులు కలిగిన దేవుని బిడ్డలందరు కూడా ఈ ఆరాధనలో తమ తలాంతులను దేవుని మహిమార్థమై ఉపయోగించుకుంటున్నారు.

2014 వ సం॥ నుండి ప్రస్తుతం వరకు పాస్టర్ జి.భగవాన్ దాస్ గారి ఆధ్వర్యములో ఒంగోలు ఐపిసి సంఘ క్వయర్ వారు, బ్రదర్ పి.శామ్యూల్ విజయరాజుగారి ఆధ్వర్యంలో సత్యన్నారాయణపురం ఐ.పి.సి సంఘం వారు, పాస్టర్ జి.జాన్ వెస్లీగారి ఆధ్వర్యంలో కృష్ణలంక (విజయవాడ) ఐపిసి సంఘక్వయర్ వారు, పాస్టర్ జి.వై.ప్రభాకర్ గారి ఆధ్వర్యములో సికింద్రాబాద్ ఫిలడెల్ఫియం సంఘ క్వయర్ గారు, పాస్టర్ యం.జాకబ్ జాన్ గారి ఆధ్వర్యములో ఖమ్మం ఐపిసి క్వయర్ వారు, బ్రదర్ ఇ.ప్రదీప్ గారి ఆధ్వర్యములో వరంగల్ ఐపిసి క్వయర్ వారు, పాస్టర్ ఎ.మెతూషెల గారి ఆధ్వర్యములో తెనాలి ఐపిసి సంఘ క్వయర్ వారు, పాస్టర్ ప్రభుదాస్ గారి ఆధ్వర్యములో గుంటూరు ఐపిసి సంఘం వారు, పాస్టర్ ఎ.ఫిన్నీ శామ్యూల్ గారి ఆధ్వర్యంలో మచిలీపట్నం ఐపిసి సంఘం వారు, పాస్టర్ కె. క్రిష్టాఫర్ గారి ఆధ్వర్యమున ఏలూరు ఐ.పి.సి సంఘం వారు, పాస్టర్ సాల్మన్ రాజుగారి ఆధ్వర్యంలో ఐ.పి.సి సంఘ క్వయర్ వారు మరియు చివరి దినమున సంస్కారాధనలోను, ప్రసంగసభలలోను పాస్టర్ కె. క్రిష్టాఫర్ గారి ఆధ్వర్యమున సీయోను డ్యుని క్వయర్ వారు ఆరాధన నడిపించుచున్నారు.

వీరు ఎవరి సంగీత పరికరాలు వారితో పాటుగా తెచ్చుకొని, వారు నేర్చుకొనిన ఆత్మసంభందమైన పాటలు అందరితో పాడుచూ, నేర్పిస్తూ ఎంతో ఉజ్జ్వలంగా స్తుతి ఆరాధనను నడిపిస్తున్నారు. రాబోయే కాలంలో కూడా అనేక సంఘాల వారికి ఈ అవకాశాన్ని కౌన్సిల్ వారు ఇవ్వబోతున్నారు. సభలకు ఆరాధనను నడిపించుటకు వచ్చిన సంఘముల క్వయర్ బృందాలకు సంస్థ వారు మంచి భోజన వసతులు మరియు రవాణాసదుపాయాలు ఏర్పాటు చేసి ఎంతగానో ప్రోత్సహిస్తున్నారు. ప్రతి సంవత్సరం ఇలా స్తుతి ఆరాధనలో నడిపించిన సంఘాలకు, ఐపిసి కౌన్సిల్ వారి సంతకములు కలిగిన మెమొంటోలను అందచేస్తున్నారు. ఈ పాటలన్నింటిని కూడా ముద్రించి “ఆనందస్తుతి గీతాలు” అనే నామకరణంతో విడుదల చేస్తున్నారు మరియు ఈ పాటలను ప్రతి ఒక్కరు నేర్చుకొని వారి వారి సంఘాలలో పాడుకొనుటకు వీలుగా మెమరీకార్డ్ లో పొందు పరిచి విక్రయించడ మైనది.

ఈ పరిచర్య ఎంతో శ్రేష్టమైనది, ఈ పరిచర్య ఇంకా దేవుని నామమహిమార్థమై నూతన తలంపులతో ముందుకు సాగునట్లు చదువరులు ప్రార్థించ గలరు.





5. మహాసభల ప్రసంగికులు

ఇండియా పెంతెకొస్తు దేవుని సంఘం ఈ లోకానికి దేవుడిచ్చిన కృపా వరం. మన భారత దేశంలో మొట్టమొదటి పెంతెకొస్తు విధానం కలిగిన సంస్థ. మన పితరులు ఆత్మాభిషేకాన్ని పొందుకొని ఈ సత్యాన్ని పుణికిపుచ్చుకొని ముందుకు కదిలారు. ఆరోజుల్లో సంప్రదాయ క్రైస్తవుల నుండి డినామినేషన్స్ నుండి ఈ సత్యాన్ని వెంబడించుచున్నవారికి ఎన్నో శ్రమలు, భాదలు కలిగాయి. అయినప్పటికీ కూడా ఈ సత్యం ప్రభవించింది. అంచలంచలుగా ప్రపంచాన్ని పరిశుద్ధాత్మ వరదతో ముంచెత్తినది. దీనికి గల ప్రధాన కారణం, ప్రధాన పునాది పరిశుద్ధాత్మ దేవుడు.

అలానాడు దైవసేవకులు పరిశుద్ధాత్మను పొందుకొని సత్యాన్ని చేపట్టి ముందుకు సాగారు. దేవుడు వారిని బహుబలంగా వాడుకొన్నారు. సంప్రదాయ సేవకుల ప్రసంగాలకు, పరిశుద్ధాత్మ చేత నింపబడి పెంతెకొస్తు సేవకులు చేస్తున్న ప్రసంగాలకు ఎంతో వ్యత్యాసం ఉండేది. దీనికి కారణం పరిశుద్ధాత్మ అభిషేకమే. ఈ పరిశుద్ధాత్మ అభిషేకమే నేటికీ పెంతెకొస్తు ప్రసంగికులను ప్రపంచాన్ని తలక్రిందులు చేయుటకు నడిపించుచున్నది. వాక్యం అనేది ఎంతో ముఖ్యం, ఆ వాక్యం పరిశుద్ధాత్మ అభిషేకం కలిగి ప్రజలలోకి వస్తే ఇక ఆ ప్రాంతం అగ్నితో నింపబడుతుంది, ఆత్మల పంటతో పరిగెడుతుంది, దేవుని గొప్ప కార్యాలతో ప్రభలుతుంది. ఇదే పరిశుద్ధాత్మ దేవునిలో ఉన్న గొప్పతనం. ఆ పరిశుద్ధాత్మ దేవుని మన నాయకులు, సేవకులు కలిగియుండుట మనకు భాగ్యం. మన మహాసభలలోని ప్రసంగాలు పరిశుద్ధాత్ముని వర్షంగా ఉండేది. నాట నుండి నేటి వరకు కూడా ప్రజలు మహాసభలకు రావాటానికి కారణం పరిశుద్ధాత్మ ప్రసంగాలు. సభలలో దైవజనులు ప్రసంగాలు చేస్తుంటే స్టేజి దద్దరిల్లేది, పరిశుద్ధాత్మ ప్రవాహం పెల్లుభిడేది. అలా దేవుడు దైవజనులను బహుబలంగా వాడుకున్నాడు.

ప్రసంగ సింహం: అపొ|| పి.యం శామ్మూల్ అయ్యగారు.

పరిశుద్ధాత్మ శక్తిని పొందుకొని ప్రసంగించిన దైవజనులలో ముందు వరుసలో ఉండేది, మన ప్రియతమ నాయకులు పెంతెకొస్తు సింహం అపొ|| పి.యం శామ్మూల్ అయ్యగారు. ప్రసంగికుల గురించి మాట్లాడాలంటే మొట్టమొదటిగా మనం తప్పకుండా మాట్లాడవలసినది వీరి గురించే. వీరు మొదటనుండి కూడా పరిశుద్ధాత్మ శక్తితో ప్రసంగించి అనేక మందిని ప్రభువు చెంతకు నడిపించారు, అనేక సంఘాలు వీరి పరిచర్యలో కట్టబడ్డాయి. అనేకమంది తమ పాప జీవితాన్ని వదిలిపెట్టి దేవుని తట్టు తిరిగారు, బలమైన విశ్వాసులుగా, సేవకులుగా మార్చబడ్డారు. ఇక్కడ తెలుగు తెలియకపోయినప్పటికీ ప్రారంభంలో

మళయాళంలోనూ, తమిళంలోనూ ప్రసంగించాడు. ఆ తదుపరి దేవుని ప్రోత్సాహం మేరకు ఇంగ్లీషులో ప్రసంగించటం ప్రారంభించారు. ఇది దేవుని చిత్తం. దేవుడు తన ప్రియ కుమారుని అనేక దేశాలలో వాడుకోవాలని, అనేకమందికి దీవెనగా మార్చాలని దేవుడే అయ్యగారిని నడిపించాడు. ఇక ఆ రోజునుండి ఇంగ్లీషులో అద్భుతంగా ప్రసంగాలు ప్రారంభించారు. అయ్యగారు పరిధులు విస్తరించినవి, రాష్ట్రాలు, దేశాల ఎల్లలు దాటి, దేశ విదేశాలలో పయనించి దేవుని వాక్యామృతాన్ని ఇతరులకు పంచారు. వీరి ప్రసంగాల కొరకు ఇతర దేశాలనుండి అనేక సంఘాల వారు అయ్యగారిని పిలిపించుకొని వారి వాక్య ప్రవచనంలో ఆనందించేవారు.

మహాసభలకు వచ్చే ప్రజలు అపొస్తులుని ప్రసంగం కొరకు ఎదురుచూసేవారు, ముఖ్యంగా వీరు ప్రకటన గ్రంథం బోదిస్తున్నపుడు, ప్రజల గుండెలు చీల్చబడేవి, దేవుని శక్తి భూలోకంలోకి దిగి వచ్చేది. ప్రజలు పరిశుద్ధాత్మలో మునిగితేలేవారు. పెద్దఅయ్యగారు ప్రసంగిస్తుండగా, పా॥ పి.యల్ పరంజ్యోతి అయ్యగారు తర్జుమా చేస్తుంటే చూసేవారికి రెండు సింహాలు పోరాటం చేస్తున్నాయా? అన్నట్లు ఆ వాతావరణం ఉండేది.

గర్జిస్తున్న సింహం పిల్లలు :

సింహం కడుపున సింహమే పుడుతుంది, అలాగే మన పెద్దఅయ్యగారి సంతానం కూడా పెద్దఅయ్యగారు యొక్క అభిషేకాన్ని పొందుకొని దేశ విదేశాలలో వాడబడ్డారు. ప్రస్తుతం కూడా వాడబడుతున్నారు. పెద్దఅయ్యగారి కుమారుడు మన ప్రియతమ నాయకులు అలనాడు ఎంతో చాకచక్యంగా తెలుగు, తమిళనాడు రాష్ట్రాల ఐ.పి.సి సంఘాలను నడిపించిన దైవజనులు కీ.శే డా॥ పి. అబ్రహం శామ్యూల్ గారు ప్రసంగ దిట్ట. వారు ప్రసంగిస్తున్నపుడు వారిలో పెద్ద అయ్యగారు కనబడేవారు. వీరు కూడా దేశవిదేశాలలో ప్రసంగించి అనేక ప్రాంతాలలో బహుబలంగా వాడబడ్డారు. వీరు ఓస్లోలో జరిగిన ప్రపంచ పెంతెకొస్తు మహాసభలలో ముఖ్య ప్రసంగికునిగా ఆహ్వానించబడ్డారు. అక్కడ దేవుడు వారిని బలంగా వాడుకున్నారు. వారి సతీమణి అయిన జాయ్ అమ్మగారు కూడా మంచి ప్రసంగికురాలు వారు కూడా అద్భుతమైన ప్రసంగాలు చేసి ఎంతో మంది స్త్రీలను బలపరిచారు. వీరు కూడా ఐ.పి.సి మహాసభలలో గంభీరంగా ప్రసంగించి అనేకమందిని ఉజ్జీవింపజేసారు.

వీరి తర్వాత వీరి కుమారుడు మరియు పి.యం శామ్యూల్ గారి మనవుడు అయిన పాస్టర్ పి. నోయల్ శామ్యూల్ గారు కూడా ప్రసంగ దిట్ట. వీరు ప్రసంగ శైలి నేటితరానికి సరిగ్గా కావలసినది. నేటి తరం వారు ఎటువంటి వర్తమానాల ద్వారా ప్రభువు యొద్దకు నడిపించబడతారో అటువంటి విధంగా ప్రస్తుతం దేవుడు వీరిని వాడుకుంటున్నారు. వీరు సమయపాలన, గొప్ప క్రమశిక్షణకల నాయకులు. వీరిని దేవుడు ఇంకా బహుబలంగా రాబోవు దినాల్లో వాడుకొనునట్లు ప్రార్థించుదాం. వీరి సతీమణి దైవజనురాలు శ్రీమతి పి. సూసన్న అమ్మగారు కూడా స్త్రీల పరిచర్యలో వాడబడుతూ దేవుని నామమహిమార్థమై నిలుస్తున్నారు. వీరి తర్వాత వీరి పిల్లలను కూడా దేవుడు వాడుకొనునట్లు మనందరం ప్రార్థించుదాం.

మహా సభలలో దేవుని వర్తమానాలు అందించిన విదేశీ ప్రసంగికులు:

పెద్దఅయ్యగారు విదేశాలకు పిలవబడినప్పటి నుండి వారు అక్కడ బోధించి, అక్కడ నున్న దైవజనులను మన సభలలో ప్రసంగిచుటకు ఆహ్వానించారు. వారు చాలాకాలం వరకు మన సభలలో అద్భుతంగా ప్రసంగించి దేవుని చిత్తాన్ని ప్రజలకు బోదించారు. వారిని మనం చూస్తే. 1. డాక్టర్ కోస్టాడేయిర్ గారు(అమెరికా) 2. పాస్టర్ బి. మిచ్చిల్ దంపతులు (అమెరికా) 3. పాస్టర్ షీబ్లే గారు (అమెరికా) 4. పాస్టర్ ఎల్బర్ట్ ఫూల్ గారు (అమెరికా) 5. పాస్టర్ జాన్ రౌతజన్ గారు (హాలెండ్) 6. ఫ్లాట్ టెడ్ కౌవాలర్ గారు (అమెరికా) 7. రెవ. కార్లటన్ స్పెన్సర్ గారు (అమెరికా) 8. రెవ. మైకేల్ కెవన్నా గారు (అమెరికా) 9. పాస్టర్ కెన్. న్యూటన్ దంపతులు (ఆస్ట్రేలియా) 10. రెవ. హామర్ పిత్సంగర్ దంపతులు (అమెరికా) 11. రెవ. చార్లెస్ దాస్ గారు (అమెరికా) 12. రెవ. ఆర్. జెన్నింగ్స్ గారు (అమెరికా) 13. క్రిస్ జి. పానోస్ గారు (అమెరికా) 14. రెవ. హెన్రీ ఎఫ్ రెడ్ ఎలాన్ 15. రెవ. బజాత్ ఎస్. బటార్నా 16. రెవ. హార్లె ఫిడ్లర్ 17. రెవ॥ మోరిస్ సెరిల్లో గారు 18. రెవ॥ జాన్ డగ్లస్ గారు లాంటి ఎంతో మంది మన మహాసభలకు వచ్చి దైవవర్తమానం అందించిరి.

దేవుని వర్తమానాన్ని విరివిగా పంచిన ఇతర రాష్ట్రాల దైవజనులు :

మన సంస్థ ప్రారంభించబడినప్పటి నుండి కూడా అనేకమంది దైవజనులు కేరళ నుండి వచ్చి ఇక్కడ పరిచర్య చేస్తూ కొంత మంది ఇక్కడే స్థిరపడ్డారు వారు కూడా సభలలో అద్భుతమైన వర్తమానాలు అందించారు. వారు మాత్రమే కాకుండా

మహాసభలలో వర్తమానం అందించుటకు పెద్ద అయ్యగారి కాలం నుండి కూడా ఇతర రాష్ట్రాల నుండి దైవజనులను ఆహ్వానించేవారు. వారు సభలలో పాల్గొని దేవుని వర్తమానం అభిషేకంతో అందించేవారు. ఇలా వస్తున్న వారిని చూస్తే; 1. పాస్టర్ కె.ఇ అబ్రహాం గారు, 2. పాస్టర్ పి.యం. ఫిలిప్ గారు (కేరళ) 3. డా॥ పి.జె. టైటస్ గారు (అమెరికా) 4. పాస్టర్ టి.కె. థామస్ గారు (వరంగల్) 5. పాస్టర్ ఫిలిప్ అబ్రహాం గారు 5. పాస్టర్ రాజన్ అబ్రహాము గారు 6. పాస్టర్ వి.వై. థామస్ గారు 7. పాస్టర్ వి.టి. అలెగ్జాండర్ గారు 8. డాక్టర్ సజిఫిలిప్ గారు 9. పాస్టర్ సి.పి. టైటస్ గారు (అమెరికా) 10. పాస్టర్ ఫిలిప్ థామస్ గారు (కేరళ) 11. పాస్టర్ కె.సి. శామ్యూలు గారు 12. పాస్టర్ కె. డానియేల్ (కేరళ) 13. పాస్టర్ ఫిన్నీ గారు (మరనాత) 14. కెప్టెన్ శామ్యూలు గారు (జమ్ము) 15. పాస్టర్ ఇడిచెరియనైనాన్ గారు 16. పాస్టర్ థామస్ ఫిలిప్ గారు 17. పా॥ జారబ్ కోషి గారు 18. ఇ॥ రమేష్ గారు లాంటి ఎందరో దైవజనులు తమ అమూల్యమైన వర్తమానాలతో ప్రజలను దేవుని వైపునకు నడిపించారు.

ప్రసంగ రత్నాలు; మన తెలుగు ఐ.పి.సి దైవజనులు

మన సంస్థలో ఉన్న దైవజనులు ప్రసంగ రత్నాలు. ప్రారంభ కాలంలో పెద్దఅయ్యగారి ద్వారా రక్షణ పొందిన దైవజనులందరు కూడా పరిశుద్ధాత్మ అభిషేకంతో గర్జించి ప్రసంగించేవారు. వారి తర్వాత తరం, ప్రస్తుత తరం ఇలా ఏతరంలో చూసినా తెలుగు దైవజనులు కూడా ఎంతో మంది మహాసభలలో ప్రసంగించారు. వారి ప్రసంగాలు అమూల్యాలు. వారు ప్రసంగిస్తున్నప్పుడు ఇంకా ఇంకా వివరించలేకపోయేది. వారిని మనం గమనిస్తే అపొ॥ పి.యల్ పరంజ్యోతి గారు, పాస్టర్ కె.ఆర్ డేవిడ్ గారు, పాస్టర్ కె. దేవసహాయం గారు, పాస్టర్ జి.ఆర్ పురుషోత్తం గారు, పాస్టర్ కె.టి శామ్యూల్ గారు, పాస్టర్ సి. హెచ్. సుదర్శనం గారు పాస్టర్ డి.రత్నం గారు, పాస్టర్ మనోహరం గారి లాంటి వారు ఆహుతలను అలరించారు. ప్రస్తుతం పాస్టర్ డి. జాన్ సుందరరావుగారు, పాస్టర్ పి.జి ఏలియా గారు, పాస్టర్ సంజీవరావు గారు, పాస్టర్ జి.భగవాన్ దాస్ గారు పాస్టర్ సి. హెచ్ ఏలియా గారు, పాస్టర్ దావీదు గారు, పాస్టర్ అహరోను గారు, పాస్టర్ పి.యల్ శామ్యూల్ గారు, లాంటి అనేకమంది దైవజనులు ప్రస్తుత మహాసభలలో దేవుని చేతిలో బలంగా వాడబడుచున్నారు.

నూతనంగా ప్రోత్సహించబడుచున్న యౌవన ప్రసంగికులు:

దేవుని మహాకృపను బట్టి మన సంస్థ నాయకులు ముఖ్యంగా పాస్టర్ పి.నోయల్ శామ్యూల్ గారు యౌవన సేవకులను ప్రోత్సహించుటలో ఎంతో ముందున్నారు. ఈ క్రమంలోనే ఎంతో మంది యౌవన కాపరులను ప్రోత్సహించి మహాసభలలో ప్రసంగించుటకు అవకాశం ఇచ్చారు. అలా ప్రసంగించిన వారు నేడు అనేక ప్రాంతాలలో ఉజ్జ్వల ప్రసంగికులుగా వాడబడుచున్నారు. వాని గమనిస్తే. పాస్టర్ జి. జాన్ వెస్లీ గారు, పాస్టర్ యం. రఫాయేల్ గారు, పాస్టర్ వి. సత్యం గారు, పాస్టర్ లాజరస్ గారు, పాస్టర్ మోక్షానందం గారు లాంటి వారు ఎంతో మందిని దేవుడు మహాసభలలో వాడుకొనుచున్నారు.

అనువాదకులు

మహాసభలకు వివిధ దేశాలనుండి మరియు రాష్ట్రాలనుండి దైవజనులు వస్తుంటారు. వారు ఆయా భాషలలో మాట్లాడుచున్నప్పుడు దానిని తెలుగులోకి తర్జుమా చేయుటకు దేవుడు ఎంతో మంది దైవజనులను తన ఆత్మతో నింపి బలంగా వాడుకుంటున్నాడు. వారిలో పాస్టర్ పి.ఎల్. పరంజ్యోతి గారు, పాస్టర్ జి.ఆర్. పురుషోత్తం గారు, బ్రదర్ కె.జె. పురుషోత్తం గారు, బ్రదర్ కె.యమ్. జోసెఫ్ గారు, పాస్టర్ జి.వై. ప్రభాకర్ రావు గారు, బ్రదర్ ఏ.రూబెన్ గారు, పాస్టర్ ఫిలిప్ గారు, పాస్టర్ షాజు గారు, పాస్టర్ ఎ.ఎం. అబ్రహాము గారు, బ్రదర్ పి.యస్. విజయరాజు గారు, పాస్టర్ జాకబ్ జాన్ గారు, రెవ. జాన్ లాజరస్ గారు, పాస్టర్ రూఫస్ పాల్ గారు, పాస్టర్ ఆర్. యెభ్యేజుగారు, బ్రదర్ కె. వేదనాయగం గారు, పాస్టర్ టి. జేసుదాస్ గారు, పాస్టర్ డి. రవిబాబు గారు, పాస్టర్ కె.ఎమ్. మ్యాత్యూగారు, పాస్టర్ సువార్త రాజుగారు, లాంటి వారిని దేవుడు తర్జుమా చేయుటలో బలంగా వాడుకుంటున్నాడు.





6. మహాసభలలోని సదుపాయాలు

మహాసభలు దిగ్విజయంగా జరగాలంటే దానికి కావలసిన సదుపాయాలు కూడా ఎంతో ప్రాముఖ్యత వహిస్తాయి. ఏర్పాట్లు సరిగా లేవంటే ఒక్కసారి వచ్చిన వారు తరువాత సంవత్సరంలో వచ్చుటకు ఇష్టపడరు. మన సభలకు దేవుని మహాకృపను బట్టి ప్రతి సంవత్సరం కూడా సదుపాయాలు ఒక్కొక్కటిగ పెంచుకొంటూ ప్రజల అవసరతలను గమనిస్తూ మన నాయకులు ముందుకు నడిపిస్తున్నారు. కొన్ని సంవత్సరాల క్రితం వరకు ఒకలాగా ఉంది కాని ప్రస్తుతం అనేక సదుపాయాలతో ప్రతి ఒక్కరూ కూడా మరల మరల రావాలి అనే విధంగా, ఏ ఒక్కరూ కూడా ఇబ్బందులు పడకూడని విధంగా నేడు మహాసభలను మన పెద్దలు నిర్వహిస్తున్నారు. దేవుడే ఈ మార్పునకు నాంది పలికాడని తప్పక చెప్పాలి. ఇంకా రాబోయే కాలంలో దీని కంటే ఎక్కువైన సదుపాయాలు తప్పక అందుబాటులోకి వస్తాయని విశ్వసించుదాం. ప్రస్తుతం సభలలో ఉన్న ఆయా ఏర్పాట్లను పరిశీలించుదాం.

1. భారీ పందిళ్లు:

సభలు కీ||శే|| అసో|| పి.యం శామ్యూల్ అయ్యగారు అంతర్వేదిపాలెంలో మొట్టమొదట నిర్వహించినపుడు, వారికివ్వబడిన స్థలంలో చిన్న చిన్న పందిళ్లు వేసి నిర్వహించారు. రాను రాను వీటియొక్క నిర్వహణ స్థితి మారుకుంటూ వచ్చింది. ఏలూరులో నిర్వహించినపుడు తాటాకు పందిళ్లు వేసి నిర్వహించారు. ఆ తరువాత గుణదలలో నిర్వహించినపుడు గుడ్డతో చేయబడిన పందిళ్లు వేసి నిర్వహించారు. ప్రస్తుతం గూడవల్లిలో తాటాకుతో భారీ పందిళ్లు వేసి సభలు నిర్వహిస్తున్నారు. ఈ పందిళ్లు ప్రతి సంవత్సరం కూడా కొద్ది కొద్దిగా పెంచుకుంటూ వస్తున్నారు. అంటే సంవత్సరం సంవత్సరం ప్రజలు పెరుగుతూ వస్తున్నారని దీని అర్థం. గుణదలలో మీటింగులకు కొద్దిగా స్థల ఇబ్బందిగా ఉండేది కాని ప్రస్తుతం దేవుని మహాకృపను బట్టి గూడవల్లిలో విశాలమైన స్థలంలో మీటింగులు ఏ ఇబ్బంది లేకుండా నిర్వహించబడుచున్నవి.

మీటింగులకు 20 రోజులు ముందునుండే పందిళ్ల యొక్క పనిని ప్రారంభిస్తారు. సబల కొరకు ఒక భారీ పందిరిని వేస్తారు మరియు సభల పందిరిని ఆసుకొని దానికి సమాంతరంగా మరొక కొద్ది వెడల్పుతో కూడిన పందిరిని కూడా వేస్తారు. దీనిని సామానులు బద్రపరుచుట కొరకు వాడతారు. దాదాపుగా అందరూ కూడా సభల పందిరిలోనే తమ తమ సామానులు పెట్టుకుంటారు, అక్కడనే ఉంటూ, అక్కడనే కూర్చుని వాక్యం కూడా వింటారు. ఇది ఎలా ఉంటుందనగా, ప్రజలందరూ కూడా ఒకే కుటుంబానికి చెందిన వారిగా ఉంటారు. ఎవరికి వారు తమ తమ స్థావరాన్ని చక్కగా చేసుకొని, తల వైపు తమ సామానులు పెట్టుకొని వారు

దగ్గరున్న గడ్డిని పరుచుకొని, వారు తెచ్చుకొన్న దుప్పట్లు పరుచుకొని చక్కగా చేసుకుంటారు. ఇది చూచుటకు ఎంతో బాగుంటుంది. కాని మీటింగు జరిగే సమయంలో మాత్రం ఇది ఏ మాత్రం ఖాళీగా ఉండదు, బయటనుండి వచ్చినవారితో ఈ స్థలం అంతా కూడా నింపబడియుంటుంది. ఈ పందిరికి తోడుగా బోజనాల పందిరి కూడా బారీ స్థాయిలో వేయబడుతుంది.

2. బోజనాల సదుపాయాలు:



సభలకు వచ్చు ప్రతి వారికి కూడా ఉచితంగా బోజనాలు ఏర్పాటు చేయబడుతుంది. గత కాలంలో స్వల్ప మొత్తంలో డబ్బులు చెల్లించి టిక్కెట్లు తీసుకొని బోజనాలు చేయవలసి వచ్చేది. కాని ప్రస్తుతం ప్రతి ఒక్కరికి కూడా పూర్తిగా ఉచితంగా బోజనాలు, టిఫిన్ కూడా అందిస్తున్నారు. ఇది ఎంతో ఖర్చుతో కూడుకొన్న పని అయినప్పటికీ కూడా స్టేట్ కౌన్సిల్ వారు వెరవక దేవుని మీదనే బారం వేసి ఈ మంచి పనిని కొనసాగిస్తున్నారు. ప్రభువు దీనిని దీవిస్తున్నాడు కూడా. దాదాపుగా 40 వేల మందికి పైగా విశ్వాసులు ఈ సభలకు వస్తారు. వీరందరు కూడా తృప్తిగా బోజనం చేసి సభలలో పాల్గొంటారు.

ఒకప్పుడు విశ్వాసులకు పందిరిలోనే బోజనాలు వడ్డించేవారు. ఏరియాల వారిగా డ్యూటీలు వేసుకొని ఏరియా పాస్టర్ గారి

నాయకత్వంలో వడ్డించేవారు. అలాగు చేస్తున్నప్పుడు చాలా ఆలస్యంగా బోజనాలు అందేవి. అందుకని దానిని మార్చి క్యూ లైనులో బోజనాలు పెట్టేవారు. ఇది తొందరగా అయిపోతున్నప్పటికీ పెద్దవారు, వృద్ధులు దీనివల్ల చాలా ఇబ్బందులు ఎదుర్కొనేవారు. అందుకనే ప్రస్తుతం అందరికీ టేబుల్ బోజనం ఏర్పాటు చేసారు. ఒకప్పుడు సేవకులకి మాత్రమే టెంటు వేసి టేబుల్ బోజనం పెట్టేవారు కాని ప్రస్తుతం అందరికీ కూడా టేబుల్ బోజనం పెడుతున్నారు. ఇది విశ్వాసులందరికీ ఎంతో సంతోషించవలసిన విషయం. సబల పందిరికి ఎదురుగా, దూరంగా బోజనాల పందిరి వేయబడుతుంది. ఇది కూడా చాలా పెద్ద పందిరి. దీనిలో ఒకే సారి రెండు వేల మంది కూర్చుని బోజనం చేయగల సామర్థ్యం ఉంటుంది. దీనిలో కుర్చీలు బల్లలు ఏర్పాటు చేస్తారు. బోజన సమయానికి విశ్వాసులు వచ్చి బోజనం చేసి వెళ్లటమే. ఎవ్వరూ ప్లేటులు తెచ్చుకోవలసిన పనిలేదు. అందరు చక్కగా కూర్చొని సంతోషంగా బోజనం చేసి వెళ్లటమే.

అ) రకరకాల కూరలతో బోజనం మరియు అల్పాహారం (టిఫిన్):

ఒకప్పుడు అన్నం సాంబారు మాత్రమే వడ్డించేవారు. కాని ప్రస్తుతం ప్రతిరోజు కూడా విందు బోజనం లాగా వడ్డించుచున్నారు. ప్రతి రోజు ఉదయం రకాల టిఫిన్ను వడ్డిస్తారు. అలాగే మధ్యహ్నానికి, రాత్రికి అన్నం, ఒక కూర, సాంబారు మరియు పచ్చడి తో ఎంతో రుచికరమైన బోజనం తయారుచేస్తున్నారు. దీనికి తోడుగా ఆయా ఏరియా వారు మరియు విజయవాడలోని స్థానిక సంఘాల వారు ప్రేరేపించబడి రకరకాల పచ్చళ్లు తీసుకొని వస్తున్నారు. సభలలో వంటవారు కూడా ఎంతో రుచికరంగా సమయస్ఫూర్తితో వండగలిగే వారిని దేవుడు మనకిచ్చాడు.



ఇ) మినరల్ వాటర్ ప్లాంట్ సదుపాయం:

నీరు అనేది ఎంతో ప్రాముఖ్యంగా మనకు వచ్చే వ్యాధులు దాదాపుగా నీటి మూలంగానే వస్తుంటాయి. సభలకు వచ్చేవారు ఎటువంటి వ్యాధులకు గురి కాకుండా ఉండుటకై మన నాయకులు సభలలో మినరల్ వాటర్ ప్లాంటును ఏర్పాటు చేసారు. ఈ నీటిని స్వల్పమొత్తంలో విశ్వాసులకు అందిస్తున్నారు.

3. వ్యక్తిగత సదుపాయాలు:

సభలకు వచ్చేవారు వ్యక్తిగత ఇబ్బందులకు గురికాకుండా ఉండుటకై కొన్ని సదుపాయాలు కల్పించారు. స్నానం చేయుటకు నీటి కుళాయిలు, వ్యక్తిగత మరుగుదొడ్లు, ఇవన్నీయు కూడా స్త్రీలకి, పురుషులకు ప్రత్యేకంగా ఏర్పాటు చేసారు. ఇలా సభలలో ఎటువంటి ఇబ్బందులు లేకుండా ఉంటుటకై ఏవేవి అవసరతలు ఉన్నాయో అవన్నీయుకూడా మన నాయకులు గుర్తించి, ఐదు రోజులు కూడా విశ్వాసులు ఏ ఇబ్బందులు గురికాకుండా సభలలో ఆనందించునట్లు చేస్తున్నారు.

ఇవన్నీయు కూడా బైబిల్ కాలేజీ విద్యార్థులు డీన్ గారి నాయకత్వంలో తయారుచేస్తారు. గ్రౌండును చదును చేయుట వద్దనుండి, వంటశాల, మరుగుదొడ్లు, నీటి కుళాయిలు కట్టడం, స్టేజీ నిర్మించడం మరియు ఇతర పనులు అన్నీయు కూడా బైబిల్ కాలేజీ విద్యార్థులు నిర్వహిస్తారు. అయిపోయిన తరువాత వారే దగ్గరుండి జాగ్రత్తగా తిరిగి వాటిని కాలేజీకి సమకూరుస్తారు.

4. రహణ సదుపాయాలు:

సభలకు వచ్చేవారి కొరకు ప్రత్యేకమైన ఏర్పాట్లేమి చేయకపోయినప్పటికీ కూడా వారికి ఇబ్బందులు కలుగకుండా చూస్తున్నారు. ప్రస్తుతం గూడవల్లి జాతీయ రహదారి కి అతి దగ్గరలోనే ఉంది కనుక ప్రతి నిత్యం కూడా విజయవాడ బస్సుస్టేషన్ నుండి బస్సులు వస్తుంటాయి. సభల సమయంలో సభలకు వచ్చే మార్గం వద్ద ప్రతి బస్సు నిలుపు నట్లు పర్మిషన్ తీసుకొని యున్నారు.

సభలలోని ఏరియా పాస్టర్స్ని, కౌన్సిల్ మెంబర్స్ని సభల ప్రాంగణం నుండి బైబిల్ కాలేజీ ప్రాంగణమునకు తీసుకొని వచ్చుటకు కొన్ని రకాల వాహనాలు ఏర్పాటు చేసారు. వీటి ద్వారా పెద్దలైన దైవసేవకులు ఇబ్బందులు ఎదుర్కోకుండా చక్కగా బైబిల్ కాలేజీలో ఉంటూ సమయానికి ప్రాంగణం నకు వచ్చి సభలలో పాల్గొంటారు.

5. దృశ్య, శ్రవణ సదుపాయాలు:

సభలకు వేసే ప్రాంగణం ఎంతో బాగా ఉంటుంది. అంత మందికి కూడా స్టేజీ మీద జరుగుచున్న కార్యక్రమాలు వినపడునట్లుగా మరియు కనపడనట్లుగా మంచి ఏర్పాట్లు చేసారు. మంచి సౌండ్ సిస్టాన్ని ఏర్పాటు చేసారు. అంత మాత్రమ కాకుండా యల్ యిడి టి.విలు మరియు బార్ స్థాయిలో స్క్రీన్లు ఏర్పాటు చేస్తున్నారు. దీని ద్వారా ప్రజలకు స్టేజీ మీద జరిగే ప్రతి కార్యక్రమము కూడా దగ్గరుండి చూస్తున్న అనుభూతి కలుగుతుంది.

6. సువార్త ప్రకాశిని ఆఫీసు :

మన సంస్థకు ఉత్తరప్రత్యుత్తరాలు జరిపే మధ్యవర్తి సువార్త ప్రకాశిని ఆఫీసు. సంస్థకు సంబంధించిన ఏ వివరాలైనా సరే ఇందులో లభ్యమౌతాయి. ఇందులో సువార్త ప్రకాశిని కి సంబంధించిన వివరాలు, పాటల పుస్తకాలు, పాటల సిడిలు, మన నాయకులు వ్రాసిన పుస్తకాలు లభ్యమౌతాయి. మరియు సువార్త ప్రకాశినికి సంబంధించిన చందాలు, మహాసభలకు సంబంధించిన చందాలు మరియు ఇతరత్రాలు ఇందులోనే పుచ్చుకోబడతాయి. ఒకటేంటి మన సంస్థకు సంబంధించిన అన్నీ విషయాలు ఇక్కడకే లభ్యమౌతాయి. ఇలా మహాసభలలో రకరకాల సదుపాయాలు మన కౌన్సిల్ వారు కల్పిస్తూ సభలకు వస్తున్నవారికి ఏ ఇబ్బందిలేకుండా చూస్తున్నారు.





7. మహాసభల నిర్వహణ వనరులు

మహాసభలు సముద్రంతో సమానం. ఇంత గొప్ప సముద్రాన్ని నిర్వహించాలంటే ఎన్నో నదులు కలిస్తేనే కాని ఈ సముద్రం నిండదు. దేవుని మహాకృపను బట్టి దేవుడు విశ్వాసులు, సేవకులు రూపంలో దేవుడు ఈ సభలను నిర్వహించుటకు అనేకమైన నదులను ఏర్పాటు చేసాడు.

ఒక్కసారి సభలను పరీక్షించినట్లైతే ప్రతి సంవత్సరం కూడా ఏదో ఒక నూతనమైన దానిని ప్రవేశ పెట్టి ముందుకు సాగుతున్నారు. ఒకప్పుడు ఇంత బారీగ పందిర్లు లేవు కాని ప్రస్తుతం భారీ పందిళ్లు వేస్తున్నారు. ఒకప్పుడు బోజనాలు ఉచితంగా లేవు కాని నేడు బోజనాలు ఉచితంగానే అందిస్తున్నారు. ఒకప్పుడు సాంబారు మాత్రమే ఇచ్చేవారు. కాని నేడు ఒక కూర, సాంబారు, పచ్చడి మరియు ఉదయం పూట టిఫిన్ కూడా వడ్డిస్తున్నారు. ఇంకా ఇలా ఎన్నో ఎన్నో వసతులు కల్పిస్తున్నారు. మరి ఇటువంటివన్నీయు కూడా నిర్వహించాలంటే మనకు ఎన్నో వనరులు కావాలి. దేవుడు వాటన్నీటినీ కూడా మనకు ప్రతి సంవత్సరం కొదువ లేకుండా అందిస్తున్నాడు. సింహపు పిల్లలు లేమిగలవై ఆకలిగొనును కాని తనయందు బయభక్తులు గలవారికి ఏమేలు కొదువలేదు అని చెప్పిన వాక్య వాగ్ధాన ప్రకారం దేవుడు ప్రతి సంవత్సరం ఐ.పి.సి మహాసభలకు కొదువలేకుండా సహాయం చేస్తున్నాడు. అందుకై దేవునికే మహిమ కలుగును గాక.

అ) సంఘాల స్వేచ్ఛ పూర్వక కానుకల విరాళాలు:

మన సంస్థకు దేవుడిచ్చిన కృప విశ్వాసుల దాతృత్వం. విశ్వాసులు మన సంస్థకు వరం. ఏ విదేశి సహాయం లేకుండా, కేవలం విశ్వాసుల ద్వారా మాత్రమే ఈ సభలు నిర్వహించబడుచున్నాయి. ప్రతి సంవత్సరం మూడు నెలల ముందుగానే సంస్థ నుండి సభల కొరకు ప్రార్థనలు ప్రారంభిస్తారు. ఆ ప్రార్థనలు ప్రారంభించిన తరువాత సభలకు కావలసిన కానుకలు మన రెండు తెలుగు రాష్ట్రాల ఐ.సి.సి సంఘాల నుండి ఇవ్వటం ప్రారంభిస్తారు. అలా ఆయా సంఘాలు ప్రేమతో ఇచ్చిన కానుకలను దేవుడు దీవిస్తున్నాడు, ఐదు రొట్టెలు రెండు చిన్న చేపలు యేసుక్రీస్తు ఒక చిన్న బాలుని యొద్ద నుండి తీసుకొని ప్రార్థించి పంచి పెట్టినట్లుగా, ఇక్కడ కూడా విశ్వాసులు ఇచ్చిన కానుకలను మన నాయకులు దేవుని యొద్ద పెట్టి కృతజ్ఞతస్తుతులు చెల్లించి అద్భుతాలను పొందుకుంటున్నారు. ప్రతి సంవత్సరం కూడా ఏ కొదువ లేకుండా ప్రభువు అనుగ్రహిస్తున్నాడు.

ప్రతి సంవత్సరం విశ్వాసులు పెరుగుతూనే ఉంటారు. అలాగే ప్రతి సంవత్సరం నిర్వహణ వ్యయం పెరుగుతూనే ఉంటుంది. దీనికి కారణం మనకు తెలుసు, నేడు ఉన్న రేట్లు రేపు ఉండుటలేదు. ప్రతి సంవత్సరం ఇరవై శాతం నిర్వహణ వ్యయం పెరుగుతూనే ఉంటుంది. అయినప్పటికీ కూడా దేవుడు తన కృపను మన సభలకు చూపిస్తున్నాడు. కావలసిన వ్యయాన్ని విశ్వాసుల రూపేణా అందిస్తున్నాడు.

అ) పస్తు, పదార్థ విరాళాలు:

మన ఐ.పి.సి సేవకులు, విశ్వాసులు ఎంతో ప్రేమ కలగినవారు. మీటింగులలో మనకు ఎన్నో అవసరతలు ఉంటాయని మనకు తెలుసు. వీటిని వారే బారంతో భరిస్తున్నారు. ఉదాహరణకు సభలకు కావలసిన నూనె, కందిపప్పు, కూరగాయలు (సొరకాయలు, టమాట, చిలకడదుంప, పలు రకాల కూరగాయలు), లాంటి ఎన్నో అవసరతలు మనవారు కొని సభలకు అందిస్తున్నారు. అందువల్ల వీటి యొక్క ఖర్చు మనకు తగ్గుతుంది.

ఇంకొక గొప్ప విషయమేనగా, ప్రస్తుతం సభలలో పచ్చళ్లు వడ్డిస్తున్నాము. ఇది ఎలా వచ్చిందనేది ఆశ్చర్యం. కేవలం మన నాయకులు చిన్న మాట సెలవిచ్చిన తరువాత, విశ్వాసులు ప్రోత్సహించబడి ఏరియాల వారిగా సంఘాల వారిగా ప్రతి సంవత్సరం కూడా వివిధ రకాల పచ్చళ్లు తీసుకొని వస్తున్నారు. దానితో సభలకు వచ్చేవారికి షుద్రుల భోజనం వడ్డించబడుతుంది. దాని మూలంగా విశ్వాసులు ఆత్మీయ ఆహారంతో పాటుగా శరీర ఆహారాన్ని కూడా తృప్తిగా బుజించి దేవుని మహిమపరిచి తిరిగి వెళ్తున్నారు. ప్రతి సంవత్సరం రెట్టించిన విశ్వాసంతో ఆనందంతో వస్తున్నారు. దేవుని నామమునకే మహిమ కలుగును గాక. దేవుడు, సభలకు వస్తూ, సభల భారములను పంచుకుంటున్న ప్రతి విశ్వాసిని, ప్రతి సేవకుని, ప్రతి నాయకుని తన మహిమైశ్వర్యంతో సంమృద్ధిగా దీవించాలని, వారిని తలలుగా నిలబెట్టాలని ప్రార్థన.

